

አባትና እናታችሁን

አክብሩ

በመጋቢ አመሱ ጌታ

ሰኔ 2005

አዲስ አበባ

መብቱ በሕግ የተጠበቀ ነው

© አመሉ ጌታ 2005

ይህንን መጽሐፍ በኤሌክትሮኒክስ/ወይም በሕትመት ሚዲያዎች ወይም በፎቶ ኮፒ መሰረደዎች በክፍልም ሆነ መላው ለመላው ማባዛትና ማሰራጨት በሕግ ያስጠይቃል።

አሳታሚ
ፓስተር አመሉ ጌታ

ስልክ፡- +251-935-00-60-06
+251-911-12-00-50
ኢሜይል፡- pastoramelu@yahoo.com
አርትኦት፡- አካሉ ሽኩር
ሌይ እውት ዲዛይን፡- ዮናስ ከበደ

አባትና እናታችሁን አክብሩ

ምስጋና

በቅድሚያ በነገር ሁሉ የረዳኝና ምህረት ያበዛልኝ ይህችን መጽሐፍ እንዳቀርብ አቅም የሆነኝን አምላኬን አመሰግናለሁ። በዚህ መጽሐፍ ዝግጅት ውስጥ በሁሉም ነገር ከጎኔ በመሆን በጸሎትና በምክር ያዝኝኝን ባለቤቴን ሲ/ር ምንታምር ሮበሌን አመሰግናለሁ። ይህንን መጽሐፍ እንድጽፍ በማበረታታት ረቂቁን በማንበብ በማረምና በማስተካከል ለዚህ እንዲበቃ ከፍተኛ አስተዋጽኦ ያደረገውን ወንድም አካሉ ሽኩርን በጣም አመሰግናለሁ። ይህች መጽሐፍ ለህትመት እንድትበቃና ለትውልድ እንድትደርስ ገንቢ ሀሳቦችን ከማምጣት ጀምሮ በገንዘባችሁ ጭምር የደገፋችሁኝንና ካላችሁ ውድ ጊዜ ላይ በመቀረስ ረቂቁን በማንበብና አስተያየት በመስጠት እንዲህና እንዲያ ያላችሁኝን ሁሉ እግዚአብሔር ያክብርልኝ።

በመጨረሻም በመጋቢነት በማገለግልባት በቦሌ አማኑኤል ህብረት ቤተ ክርስቲያን ያላችሁ አገልጋዮችና አባላት በሙሉ እስከዛሬ ስላሳያችሁኝ ፍቅርና በጸሎታችሁ ስለደገፋችሁኝ እግዚአብሔር ይባርካችሁ እላለሁ።

መጋቢ አመሉ ጌታ።

ፍንጭ

አንድ ጊዜ በኑሮው በስራውና በመንፈሳዊ ሕይወቱ የተሳካለትን ባለጸጋ ሰው ጋዜጠኞች የዚህ ሁሉ ስኬት ምስጢር ምንድነው ብለው ጠየቁት። ሰውዬውም ባማረውና ውብ በሆነው መኖሪያ ቤቱ ውስጥ ልጁና የከበሩ ዕቃዎችን ከሚያስቀምጥበት ክፍል አንድ በወርቅ የተለበጠ ሳጥን አውጥቶ በጥንቃቄ በመክፈት አንድ የነተበና የተቀዳደደ የአንገት ልብስ አወጣና በእጁ ይዞ አይኑ እንባ አቅርሮ እንዲህ አላቸው “ይሄ የአንገት ልብስ የእናቴ ሲሆን የእኔ የስኬቱ ቁልፍ ደግሞ እናቴ ናት። በልጅነቴ ወላጅ አባቴን በማጣቴ ምክንያት በብዙ ውጣ ውረዶች ውስጥ አልፋ በፍቅርና በእንክብካቤ ያሳደገችኝ እናቴ ድሀ ነበረች። እናቴ ድሀ ብትሆንም ሁል ጊዜም ትመርቀኝና ዘመኔ የተባረከ እንዲሆን ያለማቋረጥ ትጸልይልኝ ነበር። እናቴ የምትጸልይልኝ ይሄንን የአንገት ልብስ አድርጋ ስለነበር እሷን በሞት ካጣሁዋት በኋላ ለኔ የነበራትን ጽኑ ፍቅር የማስታውስበት ያለኝ ቅርስ ይሄ የአንገት ልብስ ነው። የዚህ የአንገት ልብስ ዋጋ ለኔ ከየትኛውም ሀብት በላይ ነው። አላቸው።

ከዚህ ታሪክ የምንማረው አንድ ታላቅ ቁም ነገር ይህች ለልጅዋ የምታወርሰው ሀብትና ንብረት ያልነበራት ድሀ ሴት ልጅዋን ባለጸጋ ሊያደርገው የሚችለውን የእናትነት በረከትዋን ታጠግበው ነበር። ከድሀ እናቴ አንደበት ይወጡ የነበሩ በፍቅር የተሞሉ የበረከት ቃላት የዛሬውን ማንነቱን የቀረጹለት ይህ ሰው የምትወደው እናቴን ጸሎት መርሳት አይፈልግም አይችልምም።

ፓስተር አመሉ ጌታ ያቀረበልን ይህች መጽሐፍ እጅግ ትልቅ

ቁም ነገርን የያዘችና በሕይወቱ ተግባሮት የተጠቀመበትን የእግዚአብሔር እውነት በታማኝነት ለሚያገለግላቸው ወገኖች በማካፈል ብዙዎች ከተያዙበት የበደል እስራት ሲፈቱና ነጻ ሲወጡ ያየበትን ትልቅ አጀንዳ የያዘች የማንቂያ ደወል ነች።


መጽሐፏ በስድስት አጫጭር ምዕራፎች ተከፋፍላ የቀረበች እናትና አባትን ስለማክበር የእግዚአብሔር ቃል የሚያዘንን፤ ማወቅ የሚገባንን እውነት፤ የተረዳነውን እውነት ማድረግ የሚያመጣልንን በረከትና አለማድረግ የሚያስከትለውን መዘዝ፤ ወላጆችም ለልጆቻቸው ምን ማድረግ እናዳለባቸው የመጽሐፍ ቅዱስን ክፍሎች አውዳቸውን በጠበቀ መልኩ የሚያብራራ ለሕይወት ስኬት ጠቃሚ መጽሐፍ ሆኖ አግኝቶታለሁ።

በምዕራፍ ስድስት የተነሳው ትልቅ ርዕሰ ሀሳብ (መንፈሳዊ አባቶችን ስለማክበር) ብዙ ገጾች ያሉት መጽሐፍ ሊጻፍበት የሚችል፤ ብዙ ወደ ጌላ የቀረበትና ብዙ ነገሮቻችን የተዘበራረቁበት ዋና ጉዳይ ነው። በዚህ መጽሐፍ በአጭሩ ጠቋሚ ሀሳብ ብቻ ቀርቦልናል። እውነት ለመናገር በዚህ ዘመን መንፈሳዊ ስርዓት መለኮታዊ የሆኑ ቅዱሳት ምስጢራት ሳይቀር የሚጣሉበት የብዙ አገልጋዮች መንፈሳዊ አባት ማጣት ወይም መንፈሳዊ አባቶችን ለመቀበል አለመፍቀድ እንደሆነ ይታወቃል። በመድረኮቻችን ክርስቶስን ያማከለ ስብከት መጥፋትና የደቀ መዝሙር ሕይወት ያላቸው አገልጋዮች መጥፋት አሳሳቢ ደረጃ ላይ ደርሷል።

ይህች መጽሐፍ መንፈሳዊ አባት እንዲኖረን ለመወሰን ጠቋሚ የሆነች እና በጽኑ መንፈሳዊ ውጊያ የማይሰበርን ቀንበር ወላጆችን በማክበር ሊሰበር እንደሚችል የምታስተምር ትልቅ ቁም ነገር የያዘች መጽሐፍ ሆኖ አግኝቶታለሁ።

ሳሙኤል ኃይሉ

ከ24/7 ምልጃ ማዕከል



እንደ መንደርደሪያ

ዘመኑ በብዙ ሰዎች ይወቀሳል። ለወቀሳው ብዙ ምክንያቶች ቢኖሩም ዋነኛው ግን ሰው ሁሉ ስግብግብ ሆነ፤ ለራሱ ብቻ የሚያስብ፤ ለወላጆቹ ግድ የሌለውና ታላላቆቹን የማያከብር ሆነ የሚል ነው። እውነት ነው ችግሩ አለ፤ ሆኖም ግን ችግሩ በዚህ በኛ ዘመን ይባስ እንጂ ያኔ የዛሬ 2000 አመትም ነበር ።

ጌታ ኢየሱስ ክርስቶስ ወግን በመሻር ደቀ መዛሙርቱን ለከሰሱት ፈሪሳውያንና የኦሪት ሕግ መምህራን “እናንተስ ለወጋችሁ ስትሉ የእግዚአብሔርን ቃል ስለምን ትሽራላችሁ? እግዚአብሔር ‘አባትህንና እናትህን አክብር በአባቱ ወይም በእናቱ ላይ ክፉ ቃል የሚናገር ይገደል።’ ብሎ ሲያዝ እናንተ ግን ማንኛውም ሰው አባቱን ወይም እናቱን ‘ሳደርግላችሁ የሚገባውን ማናቸውንም ነገር ለእግዚአብሔር መባ አድርጌ አቅርቤአለሁ ቢላቸው አንድ

ሰው ይህን ካደረገ ዘንድ አባቱን ወይም እናቱን አክብሮአል ‘ትላላችሁ ። ስለዚህ ለወጋችሁ ብላችሁ የእግዚአብሔርን ቃል ትሽራላችሁ።’ አላቸው ።

እንግዲህ ያን ጊዜ በቤተ መቅደስ ባሉት ሰዎች ዘንድ ሳይቀር የነበረው ችግር ዛሬም ብሶበት አለ። የችግሩ መኖር አንድ ነገር ሲሆን ለችግሩ መፍትሔ ማምጣት የሚጠበቅባት ቤተ ክርስትያን ችላ ስትለው ደግሞ ይበልጥ አሳሳቢ ይሆናል። በእግዚአብሔር ቃል እንደተቀመጠው የበረከትና የዕድሜ ዘመን ጉዳይ እናትና አባትን ከማክበር ጋር ተያይዞአል። የሰዎች መታዘዝና መባረክ የቤተ ክርስትያንና የሀገር የስኬት ቁልፍ ነው።

ስለዚህም በጉዳዩ ላይ የሚመለከታቸው ሁሉ እንዲነቃቁ፤ እንዲያስተውሉና የበኩላቸውን እንዲያበረክቱ ለመቀስቀስ ያህል እንደ ደወል እንድትሆን ይህችን መጽሐፍ አዘጋጅቼ አቅርቤያለሁ። እንግዲህ እናንተ የጎደለውን እየሞላችሁ፤ ያነሰውን እየጨመራችሁ አንብቧት።

መልካም ንባብ ይሁንላችሁ።

መጋቢ አመሉ ጌታ

ቦሌ አማኑኤል ህብረት ቤተክርስትያን መጋቢ

ማውጫ

ምዕራፍ አንድ	1
ማወቅ የሚገባን እውነታ	1
1. ለማወቅ ልብን ማስፋት	1
2. የቃሉን መለኮታዊ ትዕዛዝነት ማወቅ	5
3. ያልተሻረ እውነት መሆኑን ማወቅ	7
4. የተዋረድ ሥልጣንን ማወቅ	11
5. የዓለም አቀፍ ሁኔታዎች ተጽዕኖ	12
6. የትውልዱና የምድራችን የወቅቱን ሁኔታ	15
7. በቤተክርስቲያን ያለው ሁኔታ	17
ምዕራፍ ሁለት	23
ማድረግ የሚገባን እውነቶች	23
1. ወላጆቻችንን ማክበር	23
2. ያለምንም ምክንያት ማክበር	26
3. ወላጆቻችንን አለመናቅ	30
4. ለወላጆቻችን መታዘዝ	31
5. ወላጆቻችንን ማስደሰት	34
6. የወላጆችን ምክር መስማት	37
7. ወላጆችን ማመስገንና መባረክ	39
8. ስለ ጥፋታችን ይቅርታ መጠየቅ	41
9. ወላጆቻችን በሕይወት የሌሉስ ምን እናድርግ ?	44
10. ለወላጆቻችን ስጦታ መስጠት	46

11. በወላጆቻችን መልካም ቃል መባረክ አለብን	47
ምዕራፍ 3	53
የአለማክበር፣ መናቅና አለመታዘዝ ውጤቶች	53
1. እርጉም ያደርጋል፡፡	53
2. ተገዥ ያደርጋል፡፡	56
3. ዕድሜን ያሳጥራል	59
4. ክፉን ያመጣል	63
5. ቅጣትን ያመጣል	66
6. ክፉ ዘርን ያሳጭዳል	70
ምዕራፍ 4	75
የማክበርና የመታዘዝ ውጤቶች	75
1. በረከትን እንቀበላለን	75
2. ዕድሜን ያረዝማል	78
3. መከናወንን ያመጣል	82
4. መልካም ዘርን እናጭዳለን	85
ምዕራፍ 5	89
የወላጆች ሃላፊነት	89
1. የወላጆች ክፉ ቃል የሚያመጣው ክፉ ተጽዕኖ፡፡	89
2. የወላጆች መልካም ቃል የሚያመጣው መልካም ተጽእኖ፡፡	91
3. ልጆችን በጌታ ምክር ማሳደግ	93
4. ልጆቻችንን አለማበላጩት	96

5. ልጆቻችንን በመልካም ባህርይ መምራት-----	98
6. በመልካም ቃል መባረክ -----	100
ምዕራፍ-6-----	105
መንፈሳዊ አባቶችን ማክበር -----	105
1. አምላካዊ አመራር አባታዊ አስተዳደር ነው-----	105
2. በህይወታችን የአባትነት ሚና የነበራቸውን ማወቅ -	109
3. ለትውልድ የአባትነት ሚና የነበራቸውን ማወቅ ----	112
4. የአባትነት ጥላ ያስፈልጋል -----	112
5. አባት የሆኑ መሪዎች መከበር አለባቸው-----	114
6. አባቶች በጥንቃቄ መታረም አለባቸው-----	116
7. አዎንታዊና አሉታዊ ተጽዕኖዎችን ማወቅ-----	118
8. የአባቶችን የበረከት ቃል መፈለግ -----	119
ማጠቃለያ -----	122



ምዕራፍ አንድ

ማወቅ የሚገባን እውነታ



«ሕዝቤ ዕውቀት ከማጣቱ የተነሳ ጠፍቷል፤
እንተም ዕውቀትን ጠልተሃልና እኔ ካህን
እንዳትሆነኝ እጠላሃለሁ።» ሆሴ. 4:6



ምዕራፍ አንድ

ማወቅ የሚገባን እውነታ

1. ለማወቅ ልብን ማስፋት

ከልጅነት ዘመናችን ጀምሮ ባለፍንበት የሕይወት ጎዳና ዕውቀት በተካፈልንባቸው የተለያዩ መንገዶች ውስጥ አልፈናል። ሁላችንም በእናታችን ማህፀን ውስጥ አውቀን ተወልደን ሳይሆን በዘመናችን መካከል ከእኛ ከቀደሙ እውነታዎች እየተማርን የዕውቀት አድማሳችንን እያሰፋን አሁን ያለንበት ደርሰናል። ይሁንና ብዙ ጊዜ የደረስንበት ዕውቀት ብቻ ልክ እንደሆነ በማሰብና በዚያው ተወስነን በመቀመጥ ከዚያ ውጭ ሌላ ዕውቀት ላለማወቅ የመወሰን አዝማሚያ በብዙዎቻችን ዘንድ ይታያል።

በእርግጥ ዕውቀት ከጥፋት ያድናል። እንዲሁም ባለማወቅ ወራት ሳናውቅ ከምንጮውም ሩጫ ይታደገናል። ዕውቀት ማጣት ጽድቅ የሆነውንና ኃጢአት የሆነውን ለይቶ ማወቅ እስኪሳነን ድረስ ያሳውራል።



«ሕዝቤ ዕውቀት ከማጣቱ የተነሳ ጠፍቷል፤ አንተም ዕውቀትን ጠልተሃልና እኔ ካህን እንዳትሆንኝ እጠላሃለሁ።» ሆሴዕ. 4:6



ይህ መልእክት በነብዩ ሆሴዕ በኩል ለአስራኤል ሕዝብ የመጣበት ዘመን እስራኤላውያን ከእግዚአብሔር ፈቃድ በድፍረት ወጥተው በብዙ ኃጢአት የተዘፈቁበት ወቅት ነበር። ሕዝቡ በጥፋት መንገድ እየሄዱ እያለ እግዚአብሔር ግን የሕዝቡ ዋነኛ ችግር የዕውቀት ማጣት እንደሆነ ሲናገር እንሰማለን።

ይህም ማለት የሚሠሩት ኃጢአት ልክ እንደሆነ አስበው ሳይሆን ኃጢአቱ የሚያመጣውን የጥፋት ውጤት መገንዘብ አለመቻላቸውን ያሳያል።

እንግዲህ ከዚህ ክፍል ሕዝቡ የቃሉን ዕውቀት ያለመፈለጉን ብቻ ሳይሆን በወቅቱ ለሕዝቡ ቃለ እግዚአብሔርን በማስተማር ከኃጢአት እንዲርቅና በጽድቅ መንገድ እንዲሄድ ለማድረግ ሃላፊነት የተሰጣቸው ካህናት ከሕጉ ዕውቀትን በመቀበል ሕዝቡን ማስተማር አለመቻላቸውን ያመለክታል።

በዚህም ዘመን ቢሆን ትውልዱ ያለ ዕውቀት ሆኖ እንዳይጠፋ የወቅቱ ተረኛ የሆኑ አገልጋዮች የእውነትን ዕውቀት መፈለግና ማስተማር ይገባቸዋል። ሕዝቡም ቢሆን በደረሰበት ዕውቀት

ሳይረከፍ ሳይወሰን በየወቅቱ የዕውቀትን ቃል ለመካፈል የተዘጋጀና በጥማት የተሞላ ልብ ሊኖረው ይገባል።



“ወንድሞችም ወዲያው ጳውሎስንና ሲላስን በሌሊት ወደ ቤርያ ሰደዱአቸው፤ እነርሱም እዚያ በደረሱ ጊዜ፤ ወደ አይሁድ ምክራብ ገቡ። የቤርያ ሰዎች ከተሰሎንቄ ሰዎች ይልቅ አስተዋዮች ነበሩ፤ ምክንያቱም ነገሩ እንደዚህ ይሆንን እያሉ መጸሕፍትን በየእለቱ በመመርመር ቃሉን በታላቅ ጉጉት ተቀብለዋል።”



በጳውሎስና በሲላስ አገልግሎት ወቅት የተቀበሏቸው ሰዎች እንደነበሩ ያልተቀበሏቸው ሰዎች ነበሩ። የተቀበሏቸው ከተማዎች እንደነበሩ ያልተቀበሏቸው ከተማዎችም ነበሩ። ከላይ የተጠቀሰቸው ቤሪያ በመቄዶንያ አውራጃ ከተሰሎንቄ 80 ኪ.ሜ ርቃ የምትገኝ ከተማ ነበረች። እነ ጳውሎስ አስቀድሞ ወደ ተሰሎንቄ ከተማ ገብተው በነበረ ጊዜ የተሰሎንቄ ሰዎች ወንጌልን ለመስማት ፈቃደኞች አልነበሩም። ነገር ግን የቤሪያ ከተማ ሰዎች አስተዋዮች ስለነበሩ በደፈናው ከመቃወምና ከመቀበል ይልቅ እንደዚህ ይሆንን በማለት መጸሕፍትንና ቃሉን እየመረመሩ ገብቷቸው በሙሉ ልብ ተቀበሉ። በዚህም ምክንያት በመካከላቸው ብዙ ሰዎች በክርስቶስ አመኑ።

እኛም አንዳንድ እውነታዎች ሲገለጡ ለመቀበልና ያንንም እውነት

አውቀንና ተረድተን ለሌሎች ለማዛፈል ሰፊ ልብ ይጠበቅብናል። እንዲያው በደፈናው በእኔ ላይ አይሠራም ብለን ከመደምደም በፊት እንደዚህም ይሆን ይሆን ብለን እንደ ቤሪያ ሰዎች ልባችንን አስፍተን እየመረመርን ለሕይወታችን ጥፋት ከማይመስሉ ግን በስውር ሕይወታችንን እየጎዱ ያሉትን ነገሮች ለማስወገድና ከቃሉ አንጻር በትክክል ለማረም ልባችንን ማስፋት ያስፈልጋል።

በአንድ ወቅት እግዚአብሔር የለም ብለው ያስተምሩ ከነበሩ ሁለት ካድሬ ጓደኛዎች መካከል አንደኛው ክርስቶስ ኢየሱስን በማመን እግዚአብሔር እንዳለ ማስተማር ጀመረ። በዚህ ወቅት ሌላኛው ጓደኛው አንተ ምን ሆነህ ነው? «እግዚአብሔር የለም እያልን ስናስተምር ቆይተን አሁን እግዚአብሔርን ከየት አምጥተህ ነው? አለ ብለህ የምታስተምረው» አለው። በእግዚአብሔር መኖር ያመነ ጓደኛውም 'እኔ አሁን እግዚአብሔር መኖሩን አምኜ እያስተማርኩ በመጨረሻ አለ ያልኩት እግዚአብሔር ባይኖር ምንም አልጎዳም። አንተ ግን የለም እያልክ ስታስተምር ቆይተህ የለም ያልከው እግዚአብሔር ኖሮ ቢገኝ የት ትገባለህ?' አለው። ዕውቀትን መጨመር ለማመዛዘንና የተሻለ ውሳኔ ለማድረግ ይጠቅመናል እንጂ አይጎዳንም ።

በሕይወታችን ውስጥ ሊጎዱን አይችሉም ብለን ያለጥንቃቄ የተጎዳንባቸው ብዙ ነገሮች ስላሉ ለወደፊቱ ከዚህ ለመጠበቅ ልባችንን አስፍተን ለማወቅ መጣር ይኖርብናል።

ይህም ማለት ከያዛችሁት ዕውቀት አንፃር በጣም የተሻለ የዕውቀት ክምችት ያላችሁና ብዙዎችን በማስተማር ዕውቀታችሁን በስፋት እያካፈላችሁ ብትሆኑም እንኳን ከብዙ የዕውቀት ክምችታችሁ ባሻገር ትንሽ ሌላ ዕውቀት ለመካፈል ልትዘጋጁ ይገባል።

በዚህ መጽሐፍ በቃሉ ውስጥና በተግባር ወላጅ እናትና አባትን በማክበርና ባለማክበር የሚመጣውን አሉታዊና አዎንታዊ ተጽእኖ በጥልቀት እንመለከታለን። አባታዊ በሆነ የመሪነት አሠራር ውስጥ ያለውን መለኮታዊ አሠራርም እንመረምራለን።

2. የቃሉን መለኮታዊ ትዕዛዝነት ማወቅ



“አባትህንና እናትህን አክብር እግዚአብሔር አምላክህ በሚሰጥህ ምድር ዕድሜህ እንዲረዝም።” ዘፀ 20:12



በእግዚአብሔር ቃል እውነት አስቀድሞ ለሙሴ በተሰጠው ዚዳን ውስጥ ትልቅ ሥፍራ የሚሰጠውና በሰዎች ዘንድ በጣም የሚታወቀው አሥርቱ ትዕዛዝ የሚባለው ነው። ይህ ትዕዛዝ እስራኤላዊያን በሕይወት ዘመናቸው ሁሉ እንዲተገብሩት ከእግዚአብሔር የተሰጣቸው መለኮታዊ ትዕዛዝ ነው። ከነኚህ አሥር ትዕዛዞች አንዱ እናትንና አባትን አክብር የሚለው ነው።

እናትንና አባትን ማክበር የቤተሰብ ጉባኤ ተሰብስቦ ለእሠራር እንዲመቸው ያወጣው ድንጋጌ ወይም ደግሞ የማህበረሰብ ጉዳይ አጥኚዎች ለትውልዱ የሚበጅ ነገር ብለው አጥንተው አቅርበው የሚመለከታቸው የምድር ነገሥታት ያጸደቁት ትዕዛዝ አይደለም። ወይም እናት ዘጠኝ ወር አርግጧል መከራ አይቼ ስለወለድኩና አጥብቼ ስላሳደኩ መክበር ይገባኛል በማለቷ እና አባትም ይህ ልጅ ከመወለዱ ጀምሮ ብዙ ዋጋ ከፍቶ አሳድጌያለሁ የሚጠራውም በእኔ ስም ነው ስለዚህ ልክበር ይገባኛል በማለቱ የወጣ ትዕዛዝ አይደለም። በቀጥታ ከእግዚአብሔር የተሰጠ ትዕዛዝ ነው። ይህንን «አባትህንና እናትህን አክብር!» ትዕዛዝ ለትውልድ ያወጣው እግዚአብሔር በመሆኑ የማንም ፍላጎት ውጤት ሳይሆን የእግዚአብሔር አጀንዳ ነው።

ይህ ትዕዛዝ ቀጥሎ «አትግደል» ተብሎ ከተሰጠው መለኮታዊ ትዕዛዝ ጎን እኩል ነው የተቀመጠው። ስለዚህ እናትንና አባትን አለማክበርና መግደል እኩል የሚታዩ የእግዚአብሔር ትዕዛዞች ናቸው።

እንግዲህ ከትዕዛዙ ወሳኝነት አንፃር ሰውን የመግደል ኃጢአት በማንም ዘንድ ከባድ ወንጀል መሆኑ እንደሚታወቀው ሁሉ እናትንና አባትን አለማክበርም በእግዚአብሔር ፊት ወንጀል እንደሆነ መታወቅ አለበት።

ምንም እንኳን መነሻው የአምላካችን አሥርቱ ትዕዛዛት ቢሆኑም መግደል፣ መስረቅና በህሰት መመስከር በሁሉም ሀገር የወንጀለኛ

መቅጫ ህጎች ወንጀል ሆነው ከባድ ቅጣት የሚያስቀጡ መሆናቸው ይታወቃል። ይሁንና እናትንና አባትን አለማክበር የወንጀሎች ሁሉ መነሻ ነው። ምክንያቱም አደባባይ የሚወጡ ባሕርያት ሁሉ መሰረታቸው ቤት ውስጥ ስለሆነ ነው።

ስለ እናትና አባት መክበር ዝርዝር እውነታዎችን ከማወቃችን በፊት መለኮታዊ ትዕዛዝ እንደሆነ ጠንቅቀን ማወቅ ይገባናል፡ ፡ አንድን ህግ እንዲከበርና በጥንቃቄ እንዲፈጸም ከሚያስገድዱ እውነታዎች አንዱ የህግ አውጪው ማንነት ነው። በተለመደው የመንግሥታት አሠራር ውስጥም ቢሆን የሀገሪቱ ከፍተኛ ህግ አውጭ አካል የሚያወጣው ህግና የአካባቢ ምክር ቤቶች የሚያወጡት ህግ እኩል ክብደት አይኖራቸውም። እንደዚሁም እግዚአብሔር ልጆች እናትና አባታቸውን እንዲያከብሩ ትዕዛዝ ካወጣ ትዕዛዙ እንዲከበር የሚያስገድደው ቅድመ ሁኔታ የወላጆቻችን ማንነት ሳይሆን የትዕዛዙ ባለቤት መለኮታዊ ማንነት ነው። ስለዚህ ይህንን አምላካዊ ትዕዛዝ ለመጣስ በሰዎች ዘንድ ምንም በቂ ምክንያት ሊኖር አይችልም።

3. ያልተሻረ እውነት መሆኑን ማወቅ

እግዚአብሔር አስቀድሞ በሙሴ በኩል ለእስራኤል ሕዝብ ከሰጣቸው ስርአቶችና ትዕዛዞች መካከል በአዲስ ኪዳን የማይተገበሩ አሉ። ከአሥርቱ ትዕዛዛት መካከል እንኳን አንድን ቀን ለሰንበት ለይቶ በዚያ ቀን የተግባር ሥራዎችን ያለ መሥራት ሁኔታ በአዲስ ኪዳን እንደዛው የቀጠለ አይደለም። ጌታ ኢየሱስም ይሁን

ሐዋርያት የሰንበት ቀንን ለይተን እንድናከብር አላዘዙንም።

እናትና አባትን የማክበር ትዕዛዝ ግን በቀደመው ኪዳን ለሰዎች ተነግሮ ተጠቅመውበት የቀረ እውነት ሳይሆን በአዲሱም ኪዳን ልንፈጽመው የተገባ ያልተሻረ መለኮታዊ ትዕዛዝ ነው።



“ከዚያም ከኢየሩሳሌም የመጡ ወደ ኢየሱስ ቀርበው «ደቀመዛሙርትህ የአባቶችን ወግ የሚሸሩት ለምንድነው? ምግብ ሲበሉኩ እጃቸውን አይታጠቡም» አሉት።” ማቴ 15:1-6



ኢየሱስም እንዲህ ሲል መለሰላቸው

እናንተስ ለወጋችሁ ስትሉ የእግዚአብሔርን ትዕዛዝ ለምን ትሽራላችሁ? እግዚአብሔር አባትህንና እናትህን አክብር፤ በአባቱ ወይም በእናቱ ላይ ክፉ ቃል የሚናገር ይገደል ብሎ ሲያዝ እናንተ ግን ማንም ሰው አባቱን ወይም እናቱን ላደርግላችሁ የሚገባውን ማንኛውንም ነገር ለእግዚአብሔር መባ አድርጌ አቅርቤአለሁ ቢላችሁ፤ አንድ ሰው ይህን ካደረገ ዘንድ አባቱን ወይም እናቱን አክብሮአል ትላላችሁ።

“ስለዚህ ለወጋችሁ ብላችሁ የእግዚአብሔርን ቃል ትሽራላችሁ” ማቴ 15:3÷6

እነዚህ ፈሪሳውያን ወደ ኢየሱስ ቀርበው ለምን የአባቶች ወግ አይፈጸምም ያሏቸው ወጎች እስራኤላውያን ከባቢሎን ምርኮ ሲመለሱ መምህራኖቻቸው በየዕለቱ የሕዝቡን እንቅስቃሴ ለመቆጣጠር ያወጧቸው ደንቦችና የሙሴን ሕግ ለመፈጸም እንደማብራሪያ ብለው የተጠቀሙበት ሰዋዊ ወግ ነው። እነዚህ በኢየሱስ ዘመን በቃል ብቻ ይነገሩ የነበሩ ሲሆን በኋላ በ2009.ም በጽሑፍ ተዘጋጅተው በዕብራይስጥ «ምሽናህ» የሚል ስያሜ ተሰጥቷቸዋል።

ኢየሱስ ክርስቶስ «ለወጋችሁ ብላችሁ የእግዚአብሔርን ቃል ትሽራላችሁ» ያላቸው እነዚህን የመሳሰሉትን የሰው ወግና ሥርዓቶችን ነው። እንግዲህ ይህ የመጽሐፍ ቅዱስ ክፍል አባትንና እናትን ማክበር ከሰዎች ወግ ውስጥ እንዳልሆነና ሊተገበር የሚገባው ያልተሻረ መለኮታዊ ትዕዛዝ እንደሆነ ልናስተምር እንደሚገባን ያረጋግጥልናል።

ፈሪሳውያን ትልቅ የሆነውን መለኮታዊ ትዕዛዝ እየጣሱና እያስጣሱ ስለ እጅ መታጠብ ሲከራከሩ እንደነበረው እኛም ጥቃቅን የሆኑ ነገሮች ላይ እያተኮርን ወሳኝ የሆኑ ትዕዛዞችን ግን ችላ ብለናል። ኢየሱስ እናትና አባትን በማክበር ጉዳይ ፈሪሳውያኑን ተሳስታችኋል ቃሉን ሽራችኋል ካለ እኛንም እንደዚሁ እንደሚለን ጥርጥር የለውም።

ይህ አምላካዊ ትዕዛዝ ቀጣይና ያልተሻረ የመሆኑ ሌላው ማስረጃ ሐዋርያት ያስተማሩት መሆኑ ነው።



“ልጆች ሆይ ለወላጆቻችሁ በጌታ ታዘዙ ይህ ተገቢ ነውና። አባትህንና እናትህን አክብር በሚለው ቀዳሚ ትእዛዝ ውስጥ ያለው ተስፋ፤ “መልካም እንዲሆንልህ ዕድሜህም በምድር ላይ እንዲረዝም” የሚል ነው።” ኤፌ.6:1-3



በዚህ ክፍል ሐዋርያው ልጆች ለወላጆቻቸው መታዘዝ እንዳለባቸውና ይህም ደግሞ መለኮታዊ ትዕዛዝ እንደሆነ ሊያስተምር እናያለን፡ ጳውሎስ ልጆች ወላጆቻቸውን እንዲያከብሩና በማክበራቸው ምክንያት የሚመጣውን ውጤት ጭምር በማሳየት ትኩረት ሊደረግበት የሚገባ ትዕዛዝ መሆኑንና ከሌሎች ይልቅ የተስፋ ቃል አብሮት ያለ ፊተኛ ትዕዛዝ እንደሆነ ይናገራል። ሕግጋቱን ጠጋ ብለን በትኩረት ስንመለከት አትግደል ወይም አትስረቅ ብሎ የተስፋ ቃል አብሮዋቸው የለም። ነገር ግን «እናትና አባትህን አክብር» ብሎ በምድር ላይ ዕድሜህ እንዲረዝም ይላል፡ ስለዚህ ይህንን ትዕዛዝ ማክበር አብሮት ያለውን የተስፋ ቃል እንደሚያስከትል ጳውሎስ ያመለክታል።

ስለዚህ ይህ እውነት በልጆች የአሁኑ ትምህርት ቤት ደረጃ ለእናትና አባት ታዘዙ በሚሉ ውስን ቃሎች ተገድቦ መቀመጥ ያለበት ሳይሆን ሌሎችን ነገሮች በሙላት ለመፈጸም መሠረት የሆነ ትኩረት ሊሰጠውና ትውልድ ገብቶት ሊተገብረው የሚገባው መለኮታዊ ትዕዛዝ ነው።

4. የተዋረድ ሥልጣንን ማወቅ

እግዚአብሔር አምላካችን በስርአት የሚሠራ አምላክ ነው። በዘመናት መካከል እግዚአብሔር በቤተክርስቲያንም ይሁን በቤተሰብ ውስጥ እርሱ ባስቀመጠው መለኮታዊ ስርአት መሠረት ነው የሚሠራው።

አንድን ሀገር በአደራረጉ መንካት ከፈለገ መጀመሪያ አንድን ሰው ለዚያ ተልእኮ መርጦ በእርሱ በኩል ይጠቀማል።

እስራኤልን ከግብጽ ለማውጣት እግዚአብሔር የእስራኤል ሽማግሌዎችን ሁሉ ወደ ማሠልጠኛ ጣቢያ አስገብቶ ሥልጠና አልሰጠም ወይም የእስራኤልን አለቆች በሙሉ ስብሰባ ጠርቶ ከእነርሱ ጋር ውይይት አላደረገም። ከግብጽ ሕዝቡን ስለማውጣት፤ በግብፃውያን የሚወስደው እርምጃ ምን እንደሆነና እስራኤልን ስለሚጠብቃቸው መልካም ተስፋ ከሙሴ ጋር ብቻ ነው የተነጋገረው።

የቤተሰብን ስርዓት የመሰረተው እግዚአብሔር እንዲከበሩና ልጆቻቸው ለእነርሱ እንዲታዘዙ ለእናትና አባት ሥልጣን ሰጣቸው። ከዚህም አንፃር በልጆቻቸው ላይ ለማዘዝ፤ ለመባረክና ለመርገም እንዲሁም ለማሰርና ለመፍታት እናትና አባት ከእግዚአብሔር ዘንድ ሥልጣን ተቀብለዋል ማለት ነው። እግዚአብሔር በቤተሰብ ደረጃ ታላቅ እንዲሆኑ አድርጓል።



“ትንሹም በታላቁ እንደሚባረክ ጥርጥር የለውም። ዕብ17:7



በቤተሰብ ውስጥ አባትና እናት በመውለድ ብቻ በልጆች ላይ የታላቅነት ሥፍራ ሲይዙ ልክ እንዲደዘሁ በቤተክርስቲያንና በትውልድ መካከል ደግሞ በመለኮታዊ ጥሪ፣ በሥራ ቀዳሚ በመሆን፣ ፊተኛ ሆነው በመሥራት፣ መንገድ በማሳየት፣ መሠረት በመጣል አባታዊ የሆነ ሥፍራን በመያዝ በሌሎች ላይ አዎንታዊ ይሁን አሉታዊም ተጽዕኖ ማምጣት የሚችሉ መሪዎች አሉ። ስለዚህ እግዚአብሔር ሁልጊዜ በተዋረድ ሥልጣንን እንደሚሰጥ ተረድተን ይህንን ሥልጣን ማክበር አለብን።

“ስለ ጌታ ብላችሁ ለሰው ስርአት ሁሉ ተገዙ፤ ለንጉሥም ቢሆን፣ ከሁሉ በላይ ነውና፤ ለመኳንንትም ቢሆን፣ ክፉ የሚያደርጉትን ለመቅጣት በጎም የሚያደርጉትን ለማመስገን ከእርሱ ተልከዋልና ተገዙ።” 1ኛጴ፤12:13-14

5. የዓለም አቀፍ ሁኔታዎች ተጽዕኖ

በፖለቲካ፣ በማህበራዊ፣ በኢኮኖሚ እና በመሳሰሉ ግንኙነቶች ዓለም የአንድ መንደር አይነት አስተሳሰብ እየፈጠረች ባለችበት በዚህ ወቅት እያንዳንዱን እንቅስቃሴና አስተሳሰብ ከእግዚአብሔር ቃል አንፃር ማየት ያስፈልጋል።

በአለማችን ውስጥ በተለያዩ ጊዜ የተለያዩ እንቅስቃሴዎች የተነሱ ሲሆን ከነዚህም ውስጥ የሰዎች መብት ተሟጋች፣ የሴቶች መብት ተሟጋች፣ የህፃናት መብት ተሟጋች የመሳሰሉ ይገኙበታል። እነዚህ ድርጅቶች የሰው ልጅ ሰብአዊ መብትና እኩልነት እንዲጠበቅ ብዙ ይታገላሉ። ከዚህም አንፃር ስለ ሠራተኛውና እየሠሩ ሰላሎቻቸው በጎ ነገሮች ሊመሰገኑ ይገባል። ነገር ግን አንድን ነገር በምድር ጥበብ አቅጣጫ ብቻ እየመዘንን ከተጠቀምንበት በሌላ በኩል ሊኖሩት የሚችሉትን አሉታዊ ተጽእኖዎችን በጥንቃቄ ማየትና የማይጠቅሙትን እየለዩ እንደ ግለሰብና እንደ ህገር መብት (ከዘላቂ ጥቅም አንፃር) አለመቀበልም አማራጭ እንደሆነ መታሰብ አለበት።

የዚህ አስተሳሰብና አመለካከት ገና ሕፃናት ከሚውሉበት ትምህርት ቤት ጀምሮ ሥራ ላይ የሚውል ሲሆን ይህም ወላጆች ልጆቻቸውን ባላቸው ከእግዚአብሔር በተቀበሉት ሥልጣን መገለጽ፣ መቅጣትና እንዲታዘዙ ማድረግ የሚችሉበትን አቅም ያሳጣል።

ከእነዚህም ድርጊቶች ተጠቃሽ የሚሆኑት በየትምህርት ቤታቸው ከአስተማሪዎች ከሚነሳላቸው ጥያቄዎች አንዱ ወላጆች ይቀጧችኋል ወይ? ያስቸግሯቸኋል ወይ? በማለት ከወላጆቻቸው የበለጠ ስለ እነርሱ የሚቆረቆርና በቤተሰባቸው ላይ ሥልጣን ያለው አካል እንዳለ እንዲገነዘቡና ለወላጆቻቸው እንዳይገዙ የሚያደርግ አሠራር ነው።

ሌላው ደግሞ ወላጆች ልጆችን በየትኛውም የቅጣት መጠን

ለማረም ወይም ለመገሰጽ ሲሞክሩ ልጆች 911 አይነት ስልኮችን በመደወል ቤተሰቦቻቸውን የማስጠየቅ ዕድል ገና በቤተሰብ ሊታረሙ በሚገባቸው በጨቅላ ዕድሜ ውስጥ ያገኛሉ። በዚህ ሁኔታ ውስጥ ፖሊሶች በመምጣት በልጆቹ ፊት ቤተሰብን የመገሰጽ፣ እስከ ማሰርና አልፎ ተርፎም ከወላጆቻቸው ልጆችን ነጥሎ ማሳደጊያ ሥፍራ እስከ መውሰድ ይደርሳሉ።

እንግዲህ ይህ ዓይነት አሠራር በልጆች ላይ ግፍ የሚሠሩ ሠዎችን ከመከላከል አንፃር የታለመና በዚያ አቅጣጫ ያለውን ጥፋት በመከላከል ሰፊ ሚና ያለው ነው። ነገር ግን ለአንድ ሀገር ሠላም፣ ልማት፣ መረጋጋት ወንጀል ያለመበራከት፣ መከባበር ወዘተ. መሠረቱ እናትና አባትን በማክበርና በመታዘዝ ያደገ ትውልድ ነው።

የሳይንሳዊ ምርምርም ይሁን የሥልጡን አስተሳሰብ መፍትሔ መለኮታዊውን መርህ ሊያሻሽሉት አይችሉም። የእግዚአብሔርን ትዕዛዝና የመፍትሔውን ሃሳብ የሚቃረን ማንኛውም የምድር ጥበብ ለትውልድና ለሀገር ጠቃሚ መፍትሔ መሆን አይችልም።

ከዚህ አንፃር በምዕራባውያን ሀገራት ተወልደው ያደጉ ልጆች ከተሰጣቸው ቃሉን ከጣሰ ድንበር ዘለል መብት የተነሳ ለብዙ ጥፋት ምክንያት ሲሆኑ እናያለን። ለእነዚያ ሀገራት ሥጋት ከውጭ ጠላቶች ይልቅ በውስጣቸው የተወለዱ የማይታዘዙ ልጆች እየሆኑ መጥተዋል። በ2012 በአሜሪካን ሀገር በኮኔክቲከት ከተማ በትምህርት ቤት ውስጥ አንድ ታዳጊ ወጣት ወደ 21 የሚሆኑ

ልጆችን በጥይት መግደሉ ለዚህ ተጠቃሽ ሊሆን ይችላል።

በቴክኖሎጂ ዕድገት ሂደት ዓለም ወደ አንድ መንደርነት እየመጣች ከመሆኗ አንፃር የምዕራባውያኑ የቃሉን (የእግዚአብሔርን) ድንበር የዘለሉ አስተሳሰቦች የእያንዳንዳችንን ቤት ማንኳኳታቸው የማይቀር ነው። የሚከተሏቸው መርሆች እንደ ሥልጣኔ እየታሰቡ በሌሎች ሀገሮች እንዲተገበሩ ብዙ ጫናዎች እየመጡ ያሉበት ወቅት ስለሆነ «ታሞ ከመማቀቅ አስቀድሞ መጠንቀቅ» እንደሚባለው እኛም አስቀድመን ትውልዳችንን ለመከላከል አባቱንና እናቱን የሚያከብር ትውልድ እንዲኖር በስፋት በማስተማርና በማሳወቅ መሠረቶችን የምንጥልበት ወቅት ነው። ይልቁንም ይህ ወቅት የእግዚአብሔርን ቃል በመቃረን ታዛዥ ያልሆነ በቤተሰቡ ላይ የሚያምጽ ትውልድ እንዲነሳ ምክንያት የሚሆኑ አስተሳሰቦችን የምንዋጋበት ጊዜ ሊሆን ይገባል።

በ2011 የእንግሊዝን ከተሞች በአንድ እግር ስላቆሙት ወጣቶች ጠ/ሚኒስትር ዴቪድ ካሜሩን ሲናገሩ “ችግሩ ያለው ቤት ውስጥ ስለሆነ ብዙ የቤት ስራ ይጠብቀናል” ማለታቸው መረን የተለቀቁ ልጆች ሲያድጉም የረብሻ ምንጭ ከመሆን የዘለለ ማንነት እንደማይኖራቸው የሚያሳይ ነው።

6. የትውልዱና የምድራችን የወቅቱን ሁኔታ

“በጎችህ በምን ሁኔታ እንዳሉ ደህና አድርገህ እወቅ፤

መንጋህንም ተንከባከብ።” ምሳ፤ 27:23

በአንድ ትውልድ መካከል የሚለቀቁ እውነታዎች ዓላማ ትውልዱን ለመቅረጽና ለማስጠንቀቅ ስለሆነ ስለ ትውልዱ ለመናገርና ለመጻፍ ከተነሳንበት እውነት አንፃር የትውልዱን ማንነት ማየት ግዴታ ይሆንብናል።

ቂደም ያሉትን ዘመናት የሀገራችንን እሴቶች ታሪካችንና ልማዳችንን ስንመረምር ትውልዱ እንደ እግዚአብሔር ቃል በጥልቀት ገብቶት ባይሆንም ከሞላ ጎደል እናቱንና አባቱን የማክበር ዝንባሌ የሚታይበት ነበር። እንዲሁም ታላላቆችን፣ ሽማግሌዎችን፣ አሮጊቶችን፣ አንጋፋዎችን የማክበር ልማዶች በስፋት እንደነበሩን እናውቃለን።

ሁላችንም እንደምናስተውለው በዚህ ዘመን በትምህርት ቤት አስተማሪውን የማያከብር፣ ለሽማግሌዎች መንገድና ወንበር የማይለቅ፣ ከቤት ጀምሮ ታላቁን የማክበር ዝንባሌ የሌለው፣ የሀገር መሪዎችን የቤተ ክርስቲያን መሪዎችን የማያከብር፣ በሥራ ቦታ ለአለቃው የማይታዘዝ፣ የራሱን መብት ብቻ የሚያስቀድም ትውልድ በምድራችን ላይ እየታየ ነው።

እንግዲህ ከዚህ ጽሑፍ ዓላማ አንፃር እንድንገነዘብ የሚያስፈልገው በአንድ ሀገር ውስጥ አስተማሪዎች፣ መሪዎች፣ ታላላቆች፣ ሽማግሌዎች እንዲከበሩ መሠረት መሆን የሚችለው እናትንና አባትን በማክበር ያደገ ትውልድ ሲኖር ነው።

ምክንያቱም ህፃናት እንደተወለዱ ቀዳሚ ሆነው የሚያገኝቸው

የመጀመሪያ መሪዎቹ ወላጆቹ ናቸው። ለልጆች የመታዘዝ፣ የማክበር፣ የመገዛት፣ በስርአት የመሔድ ትምህርት ቤታቸው ወላጆቻቸው ናቸው። እነርሱን ባለመታዘዝ፣ በመናቅና በመሳደብ ያደጉ ልጆች ሌሎችን ለመግደል የማይመለሱ ጨካኞች ይሆናሉ።

እንዲሁም አንድ መታወቅ ያለበት እውነት ማንኛውም ሰው አድጎና በዕድሜ አንቱ ተብሎ ወልደና የልጅ ልጅ አይቶም ቢሆን ወላጆቹ በሕይወት ካሉ ለእነርሱ አሁንም ልጅ ነው። እነርሱን በማክበርና ለእነርሱ በመታዘዝ አድጎ ከሆነ በየትኛውም ዕድሜ ላይ የእነርሱን ተግሣጽና ምክር የመስማት ማንነት አብሮት ያድጋል።

ስለዚህ እናቱንና አባቱን የሚያከብር ትውልድ ማስነሳትና ማስተማር ለቤተ ክርስቲያንም ይሁን ለአንዲት ሀገር ጠቃሚ ዜጋ የማፍራት አንዱና ቀዳሚው ስልት እንደሆነ መታወቅ አለበት። የአንድን ሀገር፣ የአንድን ቤተ ክርስቲያን ፍሬ ለማየት ቤተሰብ ላይ መሥራት ወሳኝ ነገር እንደሆነ ልንገነዘብ ይገባናል።

እንግዲህ በዚህ አቅጣጫ እየሰሩ ያሉ ግለሰቦች፣ ድርጅቶች ጸሐፊዎች፣ አስተማሪዎች፣ የፀሎት አገልጋዮች ከምን ጊዜውም ይልቅ ነቅተው መሥራት እንዳለባቸው ማስገንዘብ እወዳለሁ።

7. በቤተክርስቲያን ያለው ሁኔታ

ባለፉት ዓመታት በቤተክርስቲያን ውስጥ በሰንበት ትምህርት ደረጃ ለእግዚአብሔር ቃል የሚታዘዙ ልጆች እንዲነሱ እንዲሁም

በስነ-ምግባር የታነፀ ትውልድ እንዲኖር በቤተክርስቲያን አካባቢ በርካታ ሥራዎች ተሠርቷል። አሁንም መልካም ሥራዎች እየተሠሩ ይገኛሉ። በእነዚህ ጊዜያት ልጆች ወላጆቻቸውን ማክበር እንዳለባቸው ለማስተማር የተደረጉ ጥረቶች ቀላል እንደማይሆኑ አስባለሁ። ነገር ግን እናትና አባትን ከማክበር አንፃር ከማስተማር ባሻገር በተግባር እንዲለማመዱ የሚያስችሉ ስራዎች አልተሰሩም። ስለዚህም እናትና አባትን የማክበር ነገር በአማኝ ማህበረሰብ ውስጥ ለሌላው ምሳሌ በሚሆን መልኩ መገለጥ ሲገባው ከሌሎች የጎላ ልዩነት አይታይም።

በሌላ መልኩ በአማኝ ማህበረሰብ ውስጥ የሚንፀባረቀው አስተሳሰብ ለእግዚአብሔር ቅድሚያ ከመስጠት አንፃር ለእነርሱ መታዘዝ ለእግዚአብሔር መታዘዝ እንደሆነ ያለማሰብ ሁኔታ ይታያል። በዮሐንስ ወንጌል 1:12 ለተቀበሉት ሁሉ ግን በስሙ ለሚያምኑት ለእነርሱ የእግዚአብሔር ልጆች ይሆኑ ዘንድ ሥልጣንን ሰጣቸው። ይላል።

እንደ ቃሉ አንድ ሰው በክርስቶስ ኢየሱስ ባመነበት ወቅት ከእግዚአብሔር ዘንድ ልጅ የመሆን ሥልጣንን ያገኛል። በዚያን ሂደት እግዚአብሔር አባት ሲሆነው አማኝ ልጅ የመሆን መብትን ያገኛል።

ይህ እውነት ለአንድ ክርስቲያን እግዚአብሔር በክርስቶስ በኩል ካዘጋጀለት ትልቅ ቸርነት አንዱ ከመሆኑም በላይ የመንግሥቱ መውረሻ ምክንያት ነው። እንግዲህ ይህ ነገር የሚያሳየው

የእግዚአብሔርን መንፈሳዊ አባትነት ነው። መንፈሳዊውን አባት እንደ ቃሉ ማክበር ለእርሱ መገዛት እንጂ እንደናከብረው እርሱ አምላካችን ያዘዘንን ትዕዛዝ በእርሱ መንፈሳዊ አባትነት ለብሰ መሸርሸር ተቀባይነት የለውም።

ይህ በአንዳንድ አማኞች ዘንድ የሚንፀባረቀው አመለካከት በእኛም ዘንድ እንዳይኖር መፈተሽ ያስፈልጋል። ይህንን ለአብነት ያህል ለመጥቀስ ከወላጆች ጋር በሚፈጠር ግጭት ወቅት የበለጠ ዝቅ ብለው ይቅርታ በመጠየቅ ከመገዛት ይልቅ «እኔ የተሻለ አባት አለኝ»፤ «አንተ ባትመቸኝ የሚመቸኝ አባት ይዞኛል»፤ «ጌታ እናትም አባትም ሆኖኛል»፤ «መጀመሪያ አባቴን ነው ማስደሰት የምፈልገው»፤ «የቅርብ አባት አለኝ»፤ «ከአባቴ እጅ ነው የምመገበው» እነዚህንና የመሳሰሉ ቃላቶችን በመጠቀም በሥጋ ለወለዱን እናትና አባት የምንሰጠውን ትዕዛዛዊ አክብሮትና መታዘዝ እየሸረሸርን ያለን ይመስለኛል።

በመሠረቱ እነዚህ ቃሎች እውነት ናቸው። ነገር ግን ሚዛናዊነትን ካልጠበቁ እናትና አባቶቻችን በእኛ ላይ በማዘናቸው ለሚመጣው አሉታዊ ተጽእኖ መፍትሔ መሆን አይችሉም። እግዚአብሔርም ቃሉን ስለሚያከብር ከእኛ ጋር አይቆምም።

በሌላ መልኩ በቤተክርስቲያን ውስጥ የሚታየው ነገር ለእናትና አባት መታዘዝን በመንፈሳዊ ፕሮግራምና አገልግሎት ሽፋን ያለመተግበር ነው። ጌታ ኢየሱስ “እናንተ ግን፤ ማንም ሰው አባቴን ወይም እናቱን፤ ሳይርግላችሁ የሚገባውን ማንኛውንም

ነገር ለእግዚአብሔር መባ አድርጌ አቅርቤአለሁ' ቢላቸው፤ 'አንድ ሰው ይህን ካደረገ ዘንድ አባቱን ወይም እናቱን አክብሮአል' ትላላችሁ። ስለዚህ ለወጋችሁ ብላችሁ የእግዚአብሔርን ቃል ትሸራላችሁ' አላቸው። ማቴ፤15:5

እንግዲህ እነዚህ ፈሪሳውያንና ድርጊቱን የሚፈጽሙት ልጆች ይህንን ነገር የሚያደርጉትና ትዕዛዙን የሚጥሱት በመንፈሳዊ ነገር ሽፋን ነው። ለእግዚአብሔር በሚሰጥ መባ ወይም ስጦታ ሰብብ እናትና አባትን የማክበርን መለኮታዊ ትዕዛዝ ይጥሱ ነበር።

በዚህም ዘመን በቤተክርስቲያን ውስጥ ከአንድ አንድ ሰዎች የሚታየው ነገር ከዚህ የሚተናነስ አይደለም። ከመንፈሳዊ ፕሮግራምና አገልግሎት የሚቀድመው ቤተሰብን መታዘዝ እንደሆነና እነርሱን በማክበርና በማስፈቀድ ለእነርሱ ዝቅ በማለት መንቀሳቀስ የበረከት መንገድ እንደሆነ በማስተማር ግንዛቤ በትውልዱ ላይ መፈጠር አለበት።

እንደ እውነቱ ከሆነ አንዲት ወጣት ሴት በቤተክርስቲያን ውስጥ በዕለቱ የአገልግሎት ወይም ጉባዔውን የመሳተፍ ፕሮግራም ኖሯት ከቤት መውጫዋ ሰዓት ላይ እናቷ ቡና አፍይልኝ ቢሏት መጀመሪያ የእናቷን ቃል ስምታ ትዕዛዛቸውን መፈጸም አለባት። ነገር ግን ከአንዳንዶች የሚወጣው ምላሽ «ፕሮግራም አለብኝ» አገልግሎት አለብኝ» «የአባቴ ሥራ ይበልጣል» የመሳሰሉ ቃላቶችን በመጠቀም መለኮታዊው ትዕዛዝ ሲጣስ ይታያል።

እንግዲህ በእንደዚህ ዓይነት ሁኔታ መንፈሳዊ ፕሮግራምና አገልግሎትን መናቅ ባይገባም ለወላጅ ቅድሚያ ሰጥቶ ትዕዛዛቸውን መፈጸም አለበለዚያ አስቀድሞ በመስራት እንዲሁም እነርሱን በመታዘዝና የእነርሱ እንደሚቀድም በማሳወቅ ይቅርታ በመጠየቅ ተግባራዊ አክብሮት ማሳየት ያስፈልጋል።

እናትና አባትን የማክበርና ለእነርሱ የመታዘዝ እውነት በአማኝ ማህበረሰብና በቤተክርስቲያን ውስጥ እንኳን አሳሳቢ ሁኔታ ላይ በመሆኑ ሁላችንንም የሚመለከተን የወቅቱ ጉዳይ እንደሆነ በማሰብ ትኩረት መስጠት ያስፈልጋል። ይህም ማለት ሁልጊዜ መሠረታዊ የእግዚአብሔር ቃል እውነቶች በሚለቀቁበት አማኝ ማህበረሰብ ውስጥ እናትንና አባትን ያለማክበር ክፍተቶች በስፋት እየታዩ ስለሆነ ቆም ብለን በማሰብ ራሳችንንም ይሁን ትውልዱን ለማዳን መነሳት ያስፈልጋል።

ምዕራፍ ሁለት ማድረግ የሚገባን እውነታ



“እንግዲህ መልካም የሆነውን ነገር ማድረግ
እንዳለበት እያወቀ የማያደርግ ሰው ኃጢአት
ያደርጋል።” ያዕ፤4:17



ምዕራፍ ሁለት ማድረግ የሚገባን እውነቶች

1. ወላጆቻችንን ማክበር



“አባትህንና እናትህን አክብር፤ አምላክህ እግዚአብሔር በሚሰጥህ
ምድር ዕድሜህ እንዲረዝም።” ዘፀ፤ 20:12

« Honor your Father and your Mother » Ex 20:12



HONOR የሚለውን ቃል McClintock and Strong Encyclo-
pedia እንደዚህ ያብራራዋል።

Honor thy father and mother (Ex 20:12);” that is, not
only show respect and deference, but assist them, and
perform such services to them as they need.

እንግዲህ ማክበር የሚለው ቃል መገዛትን፣ መታዘዝን፣ ሥፍራ መስጠትን፣ ትኩረት መስጠትን፣ ቅድምያ መስጠትን፣ መስማትን፣ ጥንቃቄ ማድረግን የመሳሰሉ እውነቶችን የያዘ ቃል ነው።

ሁላችንም ከዚህ እውነትና ከቃሉ አንፃር ለወላጅ እናትና አባት ምን ያህል ትኩረት ሰጥተን እንዳከበርንና እያከበርን እንዳለን ቆም ብለን ማሰብ ይገባናል። ወላጆቻችን በታሪክ አጋጣሚ እኛን ስለወለዱንና ስላሳደጉን መከበር እንዳለባቸው በማሰብ የደነገጉት የእነርሱ ትዕዛዝ ሳይሆን እግዚአብሔር እንደናከብራቸው ስላዘዙን መከበር አለባቸው።

እንደ እውነቱ ከሆነ ከወላጆቻችን ውጭ ላሉት አለቆቻችንና ከፍ ያሉ ናቸው ብለን ለምናስባቸው ሰዎች የምንሰጠውን ያህል ክብር ለእነርሱ ስንሰጥ አንታይም። እውነት ነው ለዚህ መከላከያ የሚሆኑን በርካታ ምክንያቶችን ልንደረድር እንችላለን። ሆኖም ግን እናትና አባትህን አክብር የሚለው መለኮታዊ ትዕዛዝ ስለሆነ የእነርሱን ማንነት ግምት ውስጥ ባላካተተ ሁኔታ ልናከብራቸው ይገባል።

የመጽሐፍ ቅዱስን ትዕዛዝ መሠረት ባያደርጉም በየሀገሩ በተለያየ ማህበረሰብና አካባቢ በተለያየ መልኩ እናትና አባታቸውን የሚያከብሩ አሉ። እንዲሁም ከዚህ በተቃራኒ መልኩ ለወላጆች ምንም አክብሮት የሌላቸውም አሉ።

በሀገራችን በአንዳንድ አካባቢዎች ለስድብ እንኳን እናትን ከመሳደብ የሚጀመርበት ሁኔታ አለ። በእነዚህ አካባቢ እናትን ይሁን አባትን መሳደብ እንደ ልማድ ቀላል የሆነበት ነገር ይታያል። በሌሎች አካባቢዎች ደግሞ እናት ስትሰደብና በክፉ ነገር ስትነሳ ራሳቸውን መቆጣጠር የማይችሉም አሉ።

ለአብነት ያህል ከሰማሁት ህንዶች እናትና አባታቸውን በጣም እንደሚያከብሩ ይነገራል። እነርሱ ሌላ ሀገር ሆነው አባት ወይም እናት ስልክ ሲደውሉላቸው ከወንበራቸው ተነስተው እንደሚያናግሩና የትም ሀገር ሆነው እናት አባታቸው ከጠሯቸው ካሉበት ቦታ ሥራቸውን አቋርጠው እነርሱን በማክበር እንደሚሄዱ ይነገራል።

እንደዚሁም በመሀከለኛው ምስራቅም አይሁዶችና አረቦች አባትና እናታቸውን በጣም እንደሚያከብሩና ከቃላቸው እንደማይወጡ ይነገራል። በልጆች መካከል በንብረት ይሁን በገንዘብ እንዲሁም በተለያዩ ምክንያት ግጭት ሲፈጠር በሕግ መዳኘት የማይፈልጉት እንኳን ቤተሰብ ጣልቃ ገብቶ ለሚሰጣቸው ውሳኔ ይገዛሉ።

በሀገራችንም ቢሆን አንዳንድ የማህበረሰብ ክፍሎች በተለየ መልኩ ወላጆቻቸውን እንደሚያከብሩ የተግባር መረጃዎች ይጠቁማሉ። እነርሱም በሥራ፣ በሀብት እንዲሁም በስነ-ስርዓት የተሻሉ እንደሆነ እንመለከታለን።

የእግዚአብሔርን ቃል በማስተዋል ካጠናን መፈራትና ክብር

ከሚገባቸው ዋና ዋናዎቹ የወለዱን አባትና እናቶቻችን ናቸው። እኛ ዛሬ ላይ ቆም ብለን ማየት ያለብን ነገር ቢኖር እግዚአብሔር ለእነርሱ የደነገገላቸውን ክብር በሙላት እንዳልሰጠናቸው መረዳት አለብን።

እንግዲህ መሆን አለበት በሚል እናደርገው እንበረው የአክብሮት አይነት አልፈን ወላጆቻችንን እንድናከብር የሚያስገድደንን መለኮታዊ ትዕዛዝ በማሰብና ማክበራችን በእኛ ፍፃሜ ላይ የሚያመጣውን መልካም ፍሬ በእምነት በመረዳት እናትና አባቶቻችንን በመጽሐፍ ቅዱሳዊ ዕውቀት ማክበር ይገባናል።



“...መፈራት ለሚገባው መፈራትን ክብር ለሚገባው ክብርን ስጡ።” ሮሜ 13:7



ይህ እናትና አባትን የማክበር እውነት ለእውቀትና ለመረጃ ያህል እኛ ዘንድ የሚቀመጥ ሳይሆን ሌሎች እንዲሰሙት እነርሱን እንደምናከብራቸው በቃላት በመግለጽና እነርሱን ከፍ ከፍ የሚያደርጉ ነገሮችን በተግባር በመፈጸም ያለማቋረጥ በዕድሜያቸው ዘመን ሁሉ ክብር መስጠት አለብን።

2. ያለምንም ምክንያት ማክበር

እንግዲህ ሁላችንም ብንሆን ከእንደዚህ ዓይነት ታላቅ ወይም

የተሻለ እንዲሁም ባለጠጋና የተማረ ቤተሰብ መካከል መወለድ አለብኝ ብለን በምርጫ የተወለድን አይደለንም። ነገር ግን በዘላለማዊ ዕውቀቱ እኛን አስቀድሞ የሚያውቅ እግዚአብሔር በእኛ ሕይወት እርሱ አዋቂ ከሆነበት ቤተሰብ እንድንወለድ አድርጎናል።

ስለዚህ ከማንም በመወለዳችን በእግዚአብሔር ዘንድ ለምን ሆነ ብለን ጥያቄ ማንሳት አንችልም። ሆኖም ግን እኛ ተወልደን አድገን ራሳችንን ካወቅን በኋላ በእኛ እይታ ወላጆቻችንን ላለማክበር በቂ ምክንያት የሚመስሉ ነገሮች ልናይ እንችላለን። ነገር ግን ማንኛውም ምድራዊ ምክንያት ከእግዚአብሔር የወጣውን ትዕዛዝ ጥሶ እነርሱን እንዳናከብር መረጃ መሆን አይችልም።

“ኖህም ገበሬ መሆን ጀመረ ወይንም ተክለ። ከወይን ጠጁም ጠጣና ሰከረ በድንኳኑም ውስጥ ራቁቱን ሆነ። የከነዓን አባት ካምም የአባቱን ራቁትነት አየ ወደ ውጭም ወጥቶ ለሁለቱ ወንድሞቹ ነገራቸው።” ዘፍጥረት 9:20

እንግዲህ ከዚህ ታሪክ እንደምንረዳው ኖሳ ራቁቱን እስኪሆን ድረስ ወይን ጠጅ ጠጥቶ ራሱን ስቶ መተኛቱ ድካም ነው። ለልጆቹ አባት ነው ግን ምሳሌ መሆን የማይችል ሰካራም አባት ሆነ። ምናልባት አንዳንዶቻችን እንደዚህ ጠጥቶ ሰክሮ የሚዘላብድና ሰፈር የሚረብሽ አባት ይኖረን ይሆናል። ቢሆንም ግን አባት ነው።

የካም አንድና ብቸኛ ጥፋት አባቱ ሰክሮ ራቁቱን ተኝቶ እያለ ራቁትነቱን ሳያይ ማልበስና መሸፈን ነበረበት። ይህንን ባለማድረጉ

ተቀጣጣ። አባትና እናትን የማክበሪያ አንዱ መንገድ ድካማቸውን ማውራትና ማጋለጥ ሳይሆን መሸፈን ነው።

ከዚህ እውነት እንደምንረዳው እናት አባቶቻችንን ላለማክበር ምንም በቂ ምክንያት አይኖረንም። እነርሱ ሰካራም ቢሆኑ፣ ድሃ ቢሆኑ፣ ያልተማሩ ቢሆኑ፣ እኛ የቻልነውን ቋንቋ ባይችሉ፣ አካለ ነደሎ ቢሆኑ፣ በሽተኞች ቢሆኑ መከበር አለባቸው። ምክንያቱም እኛ ለደረሰንበት ሁኔታ እንድንደርስ እግዚአብሔር ምክንያት ያደረጋቸው እነርሱን ስለሆነ ነው።

ምናልባት ብዙዎቻችሁ ሰምታችሁት ሊሆን የሚችለውን አንድ ታሪክ ላስታውሳችሁ። አንዲት መልክ መልካም ወጣት ልጅ የእናቷ ፊት በእሳት የተቃጠለ በመሆኑ በጣም የሚያስፈራና የሚያስጠላ ስለሆነ ከእናቷ ጋር መንገድ ላይ ስትሄድ ምንሽ ናት ብለው ጓደኞቿ ሲጠይቁት «ለራተኞችን ናት» ትል ነበረ። ይህንን በተደጋጋሚ የለማች እናት አንድ ቀን በወጣትነት ዘመኗ በእሳት ከመቃጠሏ በፊት የነበራትን ፎቶ ታሳያታለች። ልጅቷ ተደንቃ «ይህች ማናት? እንዴት ታምራለች ልክ እኔን ትመስላለች» አለቻት። በዚያን ጊዜ እናቷ ይህ ፎቶ የእኔ የራሴ ነው። ይሄን ግዜ ልጅቷ ደንግጣ ታዲያ ምን ሆነሽ ነው ፊትሽ እንደዚህ የሆነው ብላ ጠየቃቸት። እናትም ፊቱ በእሳት ለመቃጠል የበቃው አንቺን በሕይወት እንድትኖሪ ለማድረግ ነው። አንድ ቀን አንቺ ሕፃን ሆነሽ እቤት ውስጥ እያለሽ ወደ ጉዳዩ ደርሼ ስመለስ ቤቱ ሙሉ በሙሉ እየተቃጠለ የሠፈር ሰዎች ምንም ማዳን ስላልቻሉ ዝም ብለው እየተመለከቱ ደረስኩ። እኔም በዚያን ጊዜ

አንቺን ለማዳን በእሳት ውስጥ እየሮጥኩኝ ገብቼ አቅፌ ይገዜ አወጣሁሽ። ነገር ግን አንቺን እያዳንኩ እያለሁ ልብሴ ሙሉ በሙሉ በእሳት ስለተያያዘ ፊቴም ሰውነቴም በእሳት ተቃጠለ። በዚያ ምክንያት አንቺን በሕይወት አትርፌ እኔ እንደዚህ አይነት ፊት ይገዜ ቀጠልኩ አለቻት። ይህንን ስትለማ ልጅቷ አዝናና አልቅሳ ይቅርታ ጠየቀቻት።

ወገኖቼ እንደዚህች ወጣት ወላጆቻችን በየትኛውም ሁኔታ ውስጥ ቢሆኑም ልናፍርባቸው አይገባም። ከቃሉም ባሻገር እንደዚህች ሴት እኛ በሕይወት እንድንኖርና አሁን የሆንነውን እንድንሆን እነርሱ በየመጠኑ የከፈሉት ዋጋ ብዙ ነው። ዛሬ ላይ ቆመን ዋጋቸውን ከንቱ ማድረግ የለብንም።

ይህንን ትምህርት የተከታተለ አንድ ሰው “አባቴ ሰካራም ስለሆነ አልወደውም እንዲሁም አላከብረውም ነበር፤ ጠይቄውም አላውቅም ነበር አሁን ግን በግ ይገዜ ሄጄ ይቅርታ እጠይቀዋለሁ” ማለቱን አስታውሳለሁ። ሁላችንም ራሳችንን ብንፈትሽ ወላጆቻችንን እንዳናከብራቸው ምክንያት የሚሆኑ ብዙ ነገሮች ሊኖሩ ይችላሉ። ሆኖም ግን ያንን ሁሉ ሰብረን እናትና አባታችንን ማክበር አለብን።

በሙላት ዝቅ ብለን እንዳናከብራቸው ምክንያት ከሚሆኑት ነገሮች አንዱ በአንዳንድ ነገሮች ከነሱ ተሸለን መገኘታችን ነው። ልጆች በትምህርት፣ በአለባበስ፣ በሥራና በማህበራዊ ግንኙነት ወዘተ . . . ከወላጆቻቸው የሚሻሉበት አጋጣሚ ብዙ ነው። ያ እንድንሻል የተደረገንበት እውነታ በሌሎች ፊት እነርሱን ለማክበርም ይሁን

እንደ ልጅነት ዘመናችን ዝቅ ብለን እነርሱን እንዳናገለግል ሊከለክለን ይችላል።

ይሁን እንጂ ለማክበር ፈልገንና ገብቶን ከተነሳን እንዳናከብር እንቅፋት ሊሆኑ የሚችሉ ነገሮችን በማስወገድ ያለ ምንም ምክንያት ልናከብራቸው ይገባል።

3. ወላጆቻችንን አለመናቅ

“ጠቢብ ልጅ አባቱን ደስ ያሰኛል ተላላ ልጅ ግን እናቱን ይንቃል።”
ምሳ 15:20

“የወለደህን አባትህን አድምጥ፤ እናትህንም ባረጀች ጊዜ አትናቃት”
ምሳሌ 23:22

ወገኖቼ ነገሮችን ሁሉ ከእግዚአብሔር ቃል አንፃር ከመዘንን ምንም አይደለም የሚባል ነገር የለም። እግዚአብሔር አባትና እናታችንን እንድናከብር ካዘዘን ቃል አንፃር መናቅ የማክበር ተቃራኒ ነው። እናትና አባቶቻችንን በናቅን ቁጥር የምንጣላው ከእነርሱ ጋር ሳይሆን ከትዕዛዙ ባለቤት ከእግዚአብሔር ጋር ነው።

እነርሱን በቀጥታም ይሁን በተዘዋዋሪ መንገድ ባዋረድንና በናቅን ቁጥር የምናዋርደው እነርሱን ብቻ ሳይሆን እንድናከብራቸው የተናገረንን እግዚአብሔርን እንደምንንቅና እንደምናዋርድ ልንገነዘብ ይገባል።

ወላጆቻችን በእኛ ላይ እንዲያዝኑ ከሚያደርጋቸው አንዱ ነገር ባለማስተዋል የምንጠቀመው የንቀት ቃልና ተግባር ነው። ከእኛ የተሻለ ማንነት አንፃር ለራሳችን የተሻለ ግምት በመስጠት በአንደበታችን ይሁን በተግባር እነርሱን መናቅ የለብንም።

የገዛ እናቱን ይሁን አባቱን በየትኛውም አይነት ምክንያት የሚንቅ ሰው ቃሉ እንደሚናገረው ተላላና ሰነፍ ነው። ባለማወቅ ወራት በስንፍና የተመላለሰንባቸው ነገሮች ሁሉ ከእኛ ዘንድ መግደል አለባቸው።

4. ለወላጆቻችን መታዘዝ

መታዘዝ የሚባለው ቃል እናትንና አባትን በማክበር ሂደት ውስጥ ወሳኝ ነገር ነው። ማክበርና መታዘዝ ሊነጣጠሉ የማይችሉ ነገሮች ናቸው። ሁላችንም ከቤተሰብ በወረሰነው ልማድና እውነት መጠኑ የተለያየ ቢሆንም በመታዘዝ ያሳለፍናቸው ጊዜያቶች ይኖራሉ።

ምናልባት የአንዳንዶቻችን መታዘዝ በጣም የሚቆጡንና የሚያስፈሩን ወላጆች ስላሉን ቁጣቸውንና ትዕዛዛቸውን በመፍራት ብቻ እየታዘዝን ያለንና ታዘን ያለፍን እንኖራለን። አሁን ግን በዚህ እውነት ለመግለጽ የተፈለገው መታዘዝ ከእነርሱ ማንነት በመነሳት ወይም ከልማድ ተነስተን የምናደርገው ሳይሆን ከመለኮታዊ ትዕዛዝ ታላቅነት አንፃር ገብቶን ለቃሉ ምላሽ ለመስጠት የምንሰጠው መታዘዝ መሆኑን አለበት። በዘመናት መካከል የእነርሱን ትዕዛዝ መጠበቅ ከመልካም ነገር አያገድለንም።

“ልጄ ሆይ የአባትህን ትዕዛዝ ጠብቅ፤ የእናትህን ሕግ አትተው።”
ምሳ 6:20

“ልጆች ሆይ ለወላጆቻችሁ በጌታ ታዘዙ ይህ የሚገባ ነውና።
”ኤፌሶን 6:1

እንግዲህ ለወላጆች መታዘዝ ማለት የቃሉ ባለቤት ለሆነ ለጌታ መታዘዝ ነው። ለእነርሱ ባንታዘዝ በቀጥታም ይሁን በተዘዋዋሪ መንገድ ለጌታ አለመታዘዝ ነው። እግዚአብሔር በዚህ ጉዳይ እስራኤልን ሲወቅስ ምሳሌ አድርጎ የሚያቀርበው ራካባውያንን ነው።



“ኤርምያስም ራካባውያንን እንዲህ አላቸው፡ የእስራኤል አምላክ የሠራዊት ጌታ እግዚአብሔር እንዲህ ይላል። የእባታችሁን የኢየሩሳሌም ትእዛዝ ስለጠበቃችሁ፤ መመሪያውንም ስለተከተላችሁ፤ ያዘዛችሁን ሁሉ ስለፈጸማችሁ የእስራኤል አምላክ የሠራዊት ጌታ እግዚአብሔር እንዲህ ይላል፤ ከራካባውያን ልጅ ከኢየሩሳሌም ወገን የሚያገለግለኝ ወገን ለዘላለም አይታጣም።” ኤር 35:18



ከእግዚአብሔር ቃል አንፃር ለወላጆቻችን መታዘዝ የተገባ ነው። ለእነርሱ መታዘዝ ለስማቸው መጠሪያ የሚቆም ለጥቅማቸው የተዘጋጀ ነገር ሳይሆን ከእግዚአብሔር ለእነርሱ የተገባ በጀታቸው ነው።

“ልጆች ይህ ለጌታ ደስ የሚያሰኝ ነውና በሁሉ ለወላጆቻችሁ ታዘዙ።” ቆላ 3:20

ሁላችንም በየዕለቱ በነገር ሁሉ ጌታን ደስ ማሰኘት እንፈልጋለን። እርሱንም ደስ ለማሰኘት አንዱ መንገድ በሁሉ ነገር ለእናትና አባት መታዘዝ ነው። እንግዲህ እኛ የምንታዘዘው ወላጆቻችንን ቢሆንም በዚያ ደስ የሚሰኙት ግን ጌታና እነርሱ ናቸው።

«ብትወዱኝ ትዕዛዜን ጠብቁ»። ዮሐ 14:15 በእርግጥ ጌታን እንደምንወድ በተግባራችን መግለጽ ከፈለግን ትዕዛዙን መጠበቅ ነው። ከትዕዛዛቱ አንዱ እናትና አባትን ማክበርና ለእነርሱ እንደሚገባ መታዘዝ ነው።

ምናልባት አንዳንዶቻችን በዚህ ጉዳይ ጥያቄ ልናነሳ እንችል ይሆናል። ወላጆቻችን ኃጢአት የሆነ ነገር ቢያዙን እንዲሁም በዋናነት ደስ ማሰኘት የሚገባንን ጌታን ተወ. ቢሉን እንዴት እንታዘዛለን? ትሉ ይሆናል። ይህም መነሳት ያለበት ጥያቄ ነው። በመጀመሪያ ደረጃ ወላጆቻችንን ባንታዘዝ የሚቀጣን ራሱ አምላካችን ነው። እርሱ ደግሞ ያልታዘዝንባቸውን ምክንያቶች አይቶ የሚፈርድ አምላክ ስለሆነ ቀጥታ እርሱን እንድንተውና ኃጢአት እንድናደርግ በሚያዙን ትዕዛዝ ከቃሉ ውጭ ስለሆነ ከእነርሱ ጎን አይቆምም። ሆኖም ግን በማንኛውም የትዕዛዝ ሁኔታ እነርሱ የተሳሳቱበት ነገር እንኳን ቢሆን በቁጣና በንቀት ለእነርሱ ምላሽ በመስጠት እምቢታችንን መግለጽ ሳይሆን በፍቅር፣ በአክብሮትና በማሳመን ሊሆን ይገባል።

5. ወላጆቻችንን ማስደሰት

ወላጆቻችንን በማክበር ውስጥ ከሚጠቃለሉ ነገሮች አንዱ እነርሱን ደስ ማሰኘት ነው። የምናከብራቸውንና የምንወዳቸውን ሰዎች ማሳዘን የለብንም። በዘመናት መካከል በሆነ ምክንያት እነርሱን ከማሳዘን ይልቅ ደስ ልናሰኛቸው መጣር አለብን። ይህም ማለት ለሀዘናቸው ምክንያት ከሚሆን ነገር እየራቅን ለደስታቸው ምክንያት የሚሆኑ ነገሮችን ዕለት ዕለት መፈለግና ማዘጋጀት አለብን።



“የጸድቅ አባት አጅግ ደስ ይለዋል ጠቢብንም ልጅ የወለደ ሐሴት ያገኛል። አባትህና እናትህ ደስ ይበላቸው፤ አንተንም የወለደች ደስ ይበላት።” ምሳሌ 23:24-25



እንግዲህ ልጆችን የወለዱ አባትና እናቶች በልጆቻቸው ምክንያት ማዘን አይገባቸውም። ልጆች ለእናትና አባቶች የደስታ ምክንያቶች መሆን ይገባቸዋል።

እኛ በጽድቅና በትዕዛዙ ፈቃድ መንገድ ለንጄድ ለወላጆቻችን የደስታ ምክንያት እንሆናለን። ነገር ግን እነርሱን ሳንነካ እያከበርናቸው ጎረቤትና በሌሎች ዘንድ ጥፋተኛ ብንሆን አሁንም ለእናት አባቶቻችን የሀዘን ምክንያት እንሆናለን። እንደ ወላጅ ከልጆች

ሀሴትን መመገብ የሚችሉት ሰነፍ ልጅ ያላቸው አይደሉም። እኛ በሰነፎች መንገድ በጄድን ቁጥር በእኛ ደስ አይሰኙም ያፍሩብናል። ያ ሀዘናቸው ደግሞ ለእኛ በተለያየ ነገር ስኬት ማጣትና መታሰር ምክንያት ይሆናል።

ከዚህ በፊት ያለ እውቀት ይሁን በድፍረት ለእነርሱ ሀዘን ምክንያት ከሆንንበት ነገር መራቅና መቆጠብ አለብን። ይህም እውነት ላለማሳዘን መጣር ብቻ ሳይሆን ለደስታቸው ምክንያት የሚሆኑ ነገሮችን በመፈለግ በተግባር ማስደሰት አለብን።

“ሳልሞትም ነፍሴ እንድትባርክህ የጣፈጠ መብል እኔ እንደምወደው አዘጋጅተህ እበላ ዘንድ አምጣልኝ።” አለው። ዘፍጥረት 27:4 ይስሐቅ ልጁን ለመባረክ እንኳን ካልተመቻቸ ሁኔታ መነሳት አልፈለገም። ደስ የተሰኘበት ሰዓት የተሻለ ቃል ከውስጡ ሊያስወጣ እንደሚችል ያውቃል። ይስሐቅ የፈለገው ምግብ የጣፈጠ ነው። እናትና አባቶቻችን ደስ የሚያሰኘው መራራ ነገር አይደለም። የጣፈጠ ንግግር፣ የጣፈጠ ተግባር፣ የጣፈጠ አክብሮት፣ የጣፈጠ አቀባበል፣ የጣፈጠ ዝግጅት ወዘተ ነው። ለእነርሱ የማይጣፍጥ መራራ ነገራችን የሀዘናቸው ምክንያት ይሆናል። እነርሱ ደግሞ ባዘኑ ጊዜ መራራ ቃል ያወጡብናል ስለዚህ ነገራችን እንዲመራቸው ሳይሆን እንዲጣፍጣቸው መትጋት አለብን።

ይስሃቅም «እንደምወደው አዘጋጅተህ» አለው። የበረከት ቃሎችን በልጁ ላይ ለመናገርና ፊተኛ ለማድረግ እንዲሁ ደስ ባልተሰኘበት ሁኔታ ላይ አልፈለገም። ቀደምት አባቶች እግዚአብሔርን

ደስ በሚያሰኙበት ወቅት ምን እንደሚሆንላቸው ስለሚያውቁ ልጆቻቸውም ደስ እንዲያሰኙባቸው ይፈልጋሉ። ይስሃቅ ያለው አንተ ወይም ሌሎች እንደሚወዱት ሳይሆን እኔ እንደምወደው አዘጋጅልኝ ነው።

ስለዚህ እኛም ሌሎች የሚወዱትና እኛ የምንወደውን ሳይሆን በመጀመሪያ ምን ደስ እንደሚያሰኛቸው የእነርሱን የውስጥ ፍላጎት ማወቅ አለብን።

አንዳንዴ የሌሎችን ወላጆች ደስ የሚያሰኝ ነገር የኛን ወላጆች ደስ ሳያሰኝ ይችላል። ምክንያቱም በአስተዳደግ ይሁን በአኗኗር በትምህርትና በባህርይ ወዘተ የተለያዩ ሊሆኑ ይችላሉ። ስለዚህ እኛን ወይም የጓደኞቻችን ወላጆች ደስ ያሰኛቸው ነገሮች ለእኛ ወላጆች ደስ ሳያሰኝ እንዳውም የህዘን ምክንያት ሊሆን ይችላል።

ከዚህ አንፃር የሚወዱትን ጠንቅቀን አውቀን በየጊዜው በዚያ ፍላጎታቸው በኩል እንዲደሰቱ መሥራት አለብን። እንግዲህ እነርሱን ለማስደሰት በልማድ ከመመላለስ አልፈን እንደስራ በመያዝ መትጋት አለብን። የኤሣው ትኩረት አባቱን ይስሃቅን ማስደሰት ላይ ነበር። ለአባቱ ደስታ አደን ማደን አለበት በአደን ሥፍራ ደግሞ ያገኘውን ሥጋ ያለበትን እንስሳ አገኘሁ ብሎ ገድሎ አርዶ አያመጣም። የግድ ጣፋጭ ሥጋ ያለውና የተመረጠ አባቱ የሚወደውን እንስሳ መፈለግና ማምጣት ነበረበት። ይሄ ደግሞ ዋጋ ያስከፍላል።

እንግዲህ ከእነርሱ የሚገኘው በረከት የገባው ሰው ለእነርሱ ደስታ መክፈል ያለበትን ዋጋ ሁሉ ያለ ቁጭት ይከፍላል። ስለዚህ ይህንን እውነት የምናነብ ሁላችንም እናት አባቶቻችንን በዘመናችንና በዘመናቸው ሁሉ ደስ ማሰኘት እንድንችልና ለሀዘናቸው ምክንያት ከሚሆኑ ነገሮች ሁሉ ዕለት ዕለት መራቅ ይሁንልን።

6. የወላጆችን ምክር መስማት

ከአክብሮት ምልክቶች አንዱ ከምናከብረውና ከእኛ ይሻላል ብለን ከምንቆጥረው ሰው ምክርን ለመቀበል መዘጋጀት ነው። ይህም ማለት እነርሱ ከእኛ የተሻለ የሕይወት ተሞክሮ ስላላቸውና እንደ ወላጅ ለእኛ የተሻለ ነገር ስለሚያስቡ ምክራቸውን መቀበል አለብን። በመሠረቱ በማንኛውም ሁኔታ ውስጥ እየበረታ የሚሔድ ሰው ምክርና ተግሳጽን ችላ የማይል ሰው ነው።

“ድህነትና ነውር ተግሳጽን ችል ለሚሉ ነው! ዘለፉን የሚሰማ ግን ይከበራል።” ምሳሌ 13:18

ቸል የሚሉና በራሳቸው መንገድ የሚሄዱ ፍጻሜያቸው የክብር ሳይሆን የውርደት ይሆናል።



“ልጄ ሆይ የአባትህን ምክር አድምጥ የእናትህንም ትምህርት አትተው። ለራስህ ሞገስን የሚያጎናጽፍ አንገትህን የሚያስውብ ድሪ ይሆንልሃል።” ምሳሌ 1:8-9

ከዚህ እውነት እንደምንረዳው ምክር አድማጭ የሚጠይቅ ነገር ነው። ለማዳመጥ ዝግጁ ላልሆነ ሰው ምክር ምንም የማይጠቅም ድምጽ ብቻ ነው። ወላጆቻችንን የማክበሩ እውነት ከገባን ምንም እንደ እኛ ያልተማሩ ቢሆኑም እንኳን የእነርሱ ምክር እንደሚጠቅመን አውቀን ጊዜ መስጠት አለብን። እንዲሁም የእነርሱን ትምህርት መተው የለብንም። ከማንም ሰው ይልቅ በእኛ ላይ ኃላፊነት ያለባቸውና ኃላፊነት የሚሰማቸው እነርሱ ስለሆኑ ምክራቸው እኛን የሚያድን እንጂ የሚያጠፋ እንዳልሆነ መገንዘብ አለብን።

እንዳናድግና ባላስተዋልናቸው እንቅፋቶች ውስጥ እንድንገባ ምክንያት ከሚሆኑ ነገሮች አንዱ ከቀደሙ ሰዎች ምክርን ለመቀበል አለመቻላችን ነው። ስለዚህ ከእናትና አባት ምክር ለመቀበል ሆን ብለን ጊዜ መስጠት ያስፈልጋል። ከእነርሱ የሕይወት ተሞክሮ የሚወጣው ምክር ከጥፋትና ከውድቀት እንድንጠበቅ ይረዳናል። እንዲሁም ጥፋት በምንፈጽምበት ጊዜ ተግባራቸውን ለመቀበል የተዘጋጀ ማንነት ሊኖረን ይገባል።

በኢትዮጵያ ደቡብ አካባቢ ካሉ ገጠሮች አንድ ቦታ አሥራ ሁለት ልጆች ያሉዋቸው አንድ አባት ነበሩ። እኚህ አባት ለሞት በሚያደርስ ህመም ታመው ለልጆቻቸው ኑዛዜ በሚናዘዙበት ወቅት አሥራ ሁለቱም ልጆች ወደ ጫካ ሄደው ሁለት ሁለት በትር ይዘው እንዲመጡ አዘዙ። ከዚያ ልጆቹ ከያዙት ሁለት በትር አንዱን መሬት ላይ እንዲያስቀምጡ አደረጉና እጃቸው ላይ የቀረውን አንዱን እንዲሰብሩ ሁሉንም አዘዙ። ሁሉም እያንዳንዱን በትር በፍጥነት ሰባብረው አሳዩአቸው። እርሳቸውም በመቀጠል መሬት

ላይ የጣላችሁትን ሰብስባችሁ በአንድነት እሰሩ አሏቸው እነርሱም አሠሩ ከዚያም ሁላችሁም በአንድ ላይ የታሰረውን በትር በጋራ ስበሩት አሏቸው። ያንን በአንድነት የታሰረውን በትር አሥራ ሁለት ሆነው መስበር አልቻሉም። ከዚያ እናንተም ከሞትኩ በኋላ በየግል ከመሮጥ ይልቅ ሥራችሁና ዕቅዳችሁ በጋራ ከሆነና የማትለያዩ ከሆነ ትልቅ ሥራ ትሠራላችሁ። ከተከፋፈላችሁ ግን እንደመጀመሪያው በትር ነገራችሁ ሁሉ የተበጣጠሰ ይሁናል። ብለው መከራቸው። እነዚህ ያንን ምክር የሰሙ ልጆች በአንድነት በአካባቢው ላይ ታላቅ ሥራ እንደሰሩና ብርቱዎች እንደነበሩ ለምቻለሁ።

ወገኖቼ ምንም እንኳን በአካል የደከሙ ቢሆኑም ያለፉበት የሕይወት ተሞክሮ ስላላቸውና አባት ስለሆኑ አስፈላጊ ምክር እግዚአብሔር በውስጣቸው ስለሚያስቀምጥ ምክራቸውን ለማዳመጥ መዘጋጀትና መቀበል አለብን።

7. ወላጆችን ማመስገንና መባረክ

እንደ እውነቱ ከሆነ አስተውለን ማሰብ ከቻልን በሕይወታችን ከእግዚአብሔር ቀጥሎ ልናመለግናቸውና ልንባርካቸው የሚገባን እናትና አባቶቻችንን ነው። ምክንያቱም ምንም እንኳን የእግዚአብሔር ዘላለማዊ ዕቅድ በእኛ ሕይወት መኖሩ የታወቀ ቢሆንም ለመወለዳችንና ለማደጋችን እግዚአብሔር እንደምክንያት ተጠቅሞባቸዋል። ይህ እውነት እንዲገባንና ለዚህም መልስ ልንሰጥ ይገባል።



“አባቱን የሚረግም፣ እናቱንም የማይባርክ ትውልድ አለ። ለራሱ ንፁህ የሆነ የሚመስለው ከርኩሰቱ ያልጠራ ትውልድ አለ።” ምሳ 30:11



ከዚህ የቃሉ ክፍል እንደምንረዳው በጠቢቡ ሠለሞን መንፈሳዊ እይታ በትውልድ መካከል አንድ ትውልድ አለ። ይህም ትውልድ በራሱ አመለካከትና አስተሳሰብ ንጹህ የሆነ የሚመስለው ትውልድ ነው። እየተናገረና እየሠራ ያለው ነገር በራሱ እይታ ትክክል የሆነ የመሰለው ትውልድ ነው።

ይህ ትውልድ ከእግዚአብሔር ቃል አንጻር ሲፈታሽና ሲታይ ከርኩሰቱ ያልጠራ ችግር ያለበት ትውልድ ነው። በራሱ ዕውቀትና አመለካከት ያወቀ የሚመስለው ግን ማወቅ የሚገባውን እውነት በሙላት ያልተረዳ ትውልድ ነው።

እንደ ጠቢቡ ሰለሞን እይታ በራሱ መንገድ ንጹህ ሊሆን ይችላል። እንዲሁም በሌሎች ጉዳዮች ላይ በጥንቃቄና በጽድቅ የሚሔድ በሰው አይንም የሚታይ ጥፋት የሌለበት ትውልድ ሊሆን ይችላል። ነገር ግን በአንድ ጉዳይ በእግዚአብሔር ቃል ተይሟል። እርሱም አንደኛው ጥፋቱ አባቱን አፋን አውጥቶ ይረግማል። ይህም ማለት በአባቱ ላይ መራርነት ያለበትን ክፉ ቃል ያወጣል ማለት ነው። ወገኖቹ በአባት ላይ ክፉና ጠቃሚ ያልሆነ ደስ

የማያሰኙ ቃሎችን መናገር አይገባም። ይልቁንም አባቶቻችንን መባረክና ማመስገን አለብን።

ሁለተኛው የትውልዱ ጥፋት እናቱን አያመስግንም ወይም አይባርክም። ይህም ማለት ክፉ ቃላትን በመናገር ባያሳዝኗትም እንኳን ገብቷቸው የማያመስግኑ ናቸው። እናት ልትመስገን ይገባል። ዘጠኝ ወር እኛን ባረገዘችበት ወቅት የተፈጥሮ አንዱ ገጽታ ቢሆንም በጥንቃቄ በመንዝ፣ ለጽንሱ የሚመች ነገር በመመገብ የማይሆን ቦታ ባለመዋል ተጠንቅቃልናለች።

እንዲሁም ከወለደችም በኋላ ወድቀን እንዳንጎዳ በብዙ ጭንቀትና ጥንቃቄ አሳድጋናለች ከዚህም የተነሳ ልንባርካትና ልናመስግናት ይገባናል። አመስግናለሁ ስለ ጥረትሽ ማለት አለብን።

ምንም እንኳን አሁን ለደረሰንበት ነገራችን የመጀመሪያውና ዋናው እግዚአብሔር ስለሆነ ዘወትር መመስገንና መባረክ የሚገባው መሆኑ መሠረታዊ እውነት ቢሆንም አባትና እናቶቻችን ከማህጸን ጀምሮ ባለው እንቅስቃሴ ውስጥ ኃላፊነት ወስደው በመንከባከባቸውና በማሳደጋቸው ባለውለታዎቻችን እንደሆኑ ታውቆ መባረክና መመስገን ይገባቸዋል።

8. ስለ ጥፋታችን ይቅርታ መጠየቅ

ደጋግመን እንዳልነው የዚህ መጽሐፍ ዋና ዓላማ እናትንና አባትን በማክበር ዙሪያ ዕውቀትን ተካፍለን በመረጃ አእምሯችንን ለመሙላት ሳይሆን በተግባር የለውጥ እርምጃዎችን እንድንወስድ

ነው። አስቀድሞ ሰገባን እውነት ወላጆቻችንን እያከበርን ነው፤ ምንም ችግር የለብንም የምንል ካለንም እሰየው ቀጥሉበት። ነገር ግን ራሳችንን በእግዚአብሔር ቃል መነጽርነት ስንፈትሽ ወላጆቹን ሳላሳዝን ወደዚህ ቀን ደርሻለሁ ብንል የማይመስል ነገር ነው።

ስለዚህ ማድረግ የሚገባን እውነት ከልጅነት ጀምሮ በእኛ ላይ ያዘነበት ነገር ሊኖር እንደሚችል በመገንዘብ ግልጽ የሆነ የይቅርታ ፕሮግራም ሊደረግ ይገባል።

ይህም ይቅርታ ማካተት የሚገባው ቀጥታ እነርሱን በማሳዘን የበደልንበት ብቻ ሳይሆን እንደ ቃሉ በትክክል ባለማክበራችን፣ ባለመታዘዛችን፣ ባለማስደሰታችን፣ ባለመጦራችን፣ ለእነርሱ ትኩረት ባለመስጠታችን፣ ባለመመከራችንና በመሳሰሉት ጉዳዮች ላይ በትክክል በመነጋገር ሊሆን ይገባል።

እንግዲህ ይህ የሚመለከተው እናት አባታችን በሕይወት ያሉ ወይም አንደኛው ወገን በሕይወት ላሉት ነው። ይህንን በአካል ማድረግ ይገባል። የዚህ የይቅርታ ዋና ዓላማ እነርሱ በአመታት መካከል በእኛ ላይ ባዘነበት ነገር የተፈጠረውን የተበላሸ ነገር ሁሉ ማስተካከልና ከእኛ እሥራትንና ማነቆን ማስወገድ ነው። ያንን መስበር የሚቻለው በይቅርታና በንስሃ ብቻ ነው።

ይህ ትምህርት በሕይወቴ እያደገ እንዲመጣ ካደረገው ነገር አንዱ ከአራት ዓመት በፊት ቤተሰቦቹ ወዳሉበት ክፍለ ሀገር በመሔድ ከእነርሱ ጋር ያሳለፍኩት የይቅርታና የባርኮት ምሽት

ነው። በዚህ ፕሮግራም ላይ ወንድሞቼና እህቶቼ ሁሉም ተሰብስበው እንዲጠብቁን አድርጌ ነበር። በወቅቱ ካደረግናቸው የመጀመሪያው ነገር ከልጅነት ጀምሮ እነርሱን እንደበደልንና እንዳላከበርን እንዲሁም እንዳልታዘዙን ገልፀን በዚህ ምክንያት በእኛ ላይ ያዘነበትን ነገር ይቅር እንዲሉ እያንዳንዳችን ተራ በተራ በእግራቸው ሥር ወድቀን እያለቀስን ይቅርታ ጠየቅናቸው። እነርሱን በገንዘብ ባለመርዳትና ባለ መጠራችን ምክንያት ላዘነበት ነገር የንስሃ ገንዘብ በእጃቸው አስይዘን ይቅር እንዲሉን አደረግን።

እንዲህ ዓይነት የይቅርታና የባርኮት ስነ ስርዓት እንዴት የሕይወት ለውጥ እንደሚያመጣ በተግባር አይቻለሁ። በራሴ አገልግሎትና ኑሮ ላይ ከዚያች ቀን ጀምሮ የሚታዩ ለውጦችን ተመልክቼያለሁ። እንዲሁም በዚያ ፕሮግራም ላይ የነበሩ ወንድሞቼና እህቶቼ በትምህርታቸውና በሥራቸው ትልቅና ያልተጠበቀ ለውጥ ውስጥ ገብተው አይቻለሁ።

ይህ እንዲህ ሆኖ ሳለ በተቃራኒ መልኩ አንዱ ወንድማችን ወደዚህ የይቅርታና የባርኮት ምሽት እንዲመጣ ብዙ ተለምኖ እምቢ ብሎ ነበር። ይህ ወንድማችን ግን በእነዚህ አራት ዓመታት ጊዜ በንግዱ ኪሳራ መጥቶበታል። በትንሽም በትልቅ ጥፋት ለበርካታ ጊዜያት እስር ቤት ገብቷል። ከጥፋቱ ብዛት የተነሳ አካባቢውን ሁሉ ለቆ ለመሰደድ ተገዷል። ወገኖቹ ይህ ቤተሰቦቻችንን ይቅርታ የመጠየቅ እውነት እንዲሁ ቸል ተብሎ የሚታለፍ አይደለም። ዝቅ ብለን ራሳችንን አዋርደን በግልጽ አንደበታችንን ከፍተን በየጊዜው ማድረግ የሚገባን እውነት ነው።

9. ወላጆቻችን በሕይወት የሌሉስ ምን እናድርግ ?

ከላይ በዝርዝር ያየናቸውና ቀጥለው ባሉት ምዕራፎች የምናተኩርባቸው እውነቶች ወላጆቻችን በሕይወት ያሉትን ብቻ የሚያመለክት ሊመስለንና ይህንን ስናነብ ወላጆቹ በሕይወት ኖረው ቢሆን ኖሮ እንዲህ አደርግ ነበር ወይም በሕይወት እያሉ እንዲህ ማድረግ አልነበረብንም ነበር የምንላቸው ነገሮች ብዙ እንደሚሆኑ እገምታለሁ። በእርግጥ ይህንን አውቀን በሕይወት እያሉ እንደሚገባ አክብረናቸው አስደስተናቸው ቢሆን የበለጠ ነበር። ነገር ግን አሁንም አንድ ዕድል እንዳለን ማሳየት እወዳለሁ።

ዋናው እውነት በሕይወት እነርሱ በነበሩበት ዘመን ባለመታዘዝ፣ በመናቅ፣ በመሳደብ፣ ባለማክበር፣ በማሳዘን... ወዘተ ቀጥታ እነርሱን በድለን ቢሆንም በዋናነት የበደልነው የማይሻር ቃሉንና የቃሉን ባለቤት ነው። ምንም እንኳን እነርሱ በሕይወት ባይኖሩም ቃሉና የቃሉ ባለቤት ሕያው ነው።

እንግዲህ እነርሱን ይቅርታ ጠይቀን ደስ አሰኝተናቸው የባርኮት ቃል ቀጥታ መቀበል ባንችልም እነርሱን በመበደል እነርሱን እንድናከብር ያዘዘንን አምላክ ስለበደልን አሁን አምላካችን ፊት በደላችንን መናዘዝ አለብን።

እንደ እግዚአብር ቃል እውነት ማንኛውም የጥፋት በደል በሕይወታችን መርገምን ያመጣል። ያ መርገም ደግሞ በዘመናችን ሁሉ ሕይወታችንን በስውር እየተከታተለ ያስረናል።

እናትና አባትን ካለማክበር ጋር የሚመጡ የጥፋት ውጤቶች እኛ ባይገባንም እየተከታተሉ ሕይወታችንን ይጎዳሉ።

ከእነዚህ ስውር የበደል እስራትና የመርገም አሠራሮች መውጣት የሚቻለው እነርሱን ባለመታዘዝና ባለማክበር ዙሪያ የነበረንን በደል በእግዚአብሔር ፊት በግልጽ በመናዘዝ ንስሃ በመግባት ብቻ ነው። ምናልባት አንዳንዶቻችን ኢየሱስ ክርስቶስን ባገኘሁት ጊዜ ስለ ሁሉም በደል ንስሃ ገብቻለሁ አሁን ምን ያደርጋል ትሉ ይሆናል።



“ኃጢአቱን የሚሰውር አይለማም የሚናዘዝባትና የሚተዋት ግን ምህረትን ያገኛል።” ምሳሌ 28:13

“በኃጢአታችን በንናዘዝ ኃጢአታችንን ይቅር ሊለን ከዓመፃም ሁሉ ሊያነሳን የታመነና ጻድቅ ነው። ኃጢአት አላደረግንም ብንል ሐሰተኛ እናደርገዋለን ቃሉም በእኛ ዘንድ የለም።” 1ኛ ዮሐንስ 1:9



እንግዲህ በእኛ ሕይወት ውስጥ የተሰወሩ ኃጢአቶችንና በደሎችን በግልጽ እንድናያቸው የሚያበራልን ቃሉ ነው። ቃሉም ደግሞ በክርስቶስ ለመሆን በወሰንን ቀን ሁሉም በአንድ ጊዜ አልተገለጠልንም በየጊዜው በማንበብ፣ በመማር፣ በማጥናት በመንፈስ ቅዱስ በኩል በግልጽ የእኛን ጥፋት ያበራልናል። ያን

ጊዜ በተገለጠልን የጥፋት እውነት ተጸጽተን አንደበታችንን ከፍተን መናዘዝ አለብን። ይህ ኑዛዜ የሚለው ቃል በዕውቀት መወሰንና፣ በልባችን ማሰባችንን የሚያመለክት ሳይሆን ስለጥፋታችን ኃላፊነት ወስደን በቃል መናገርን ያመለክታል።

አንድ መረዳት ያለብን እውነት ወላጆቻችን በሕይወት በነበሩበት ወቅት ጥፋትን ዘርተን ከሆነ ፍሬውን ማጨዳችን የማይቀር ነው። ስለዚህ ይህንን ፍሬ እያጨድን ዘመናችንን እንዳንጨርስ ማቋረጫና መስበሪያው ተጸጽተን ንስሃ መግባት ብቻ ነው። ስለዚህ ይህንን እውነት የምታነቡ ዕድል አላችሁ። አምላኬ ሆይ እነሱን በመበደል ቃልህን ተላልፌያለሁ ብለን በግልጽ በመናዘዝ ልንሰብረው እንችላለን።

10. ለወላጆቻችን ስጦታ መስጠት

እንግዲህ እናት አባቶቻችንን ደስ ማሰኘት አስፈላጊ መሆኑን ከተረዳን እነርሱን ከምናስደስትበት መንገድ አንዱ የተለያዩ ሥጦታዎችን እንደ አቅማችን መጠን መስጠት ነው። እነርሱን ማክበራችንን በቃል ብቻ ከመግለጽ ይልቅ ስጦታ መስጠት የበለጠ ደስ ያሰኛቸዋል።



“አሁንም ማደኛህን የፍላጻህን አፎትና ቀስትህን ውሰድ ወደ ምድረ በዳም ውጣ አደንም አድንልኝ።” ዘፍጥረት 27:3



ይስሐቅ ልጁን ከመባረኩ በፊት እርሱ ዋጋ የከፈለበት ደስ የሚያሰኝ ሥጦታ ነው የፈለገው። እኛም ብንሆን በየጊዜው በቻልነው መጠን የንግዝብ፣ የልብስ የመሳሰሉ ስጦታዎችን በመስጠት ደስ ማሰኘት ይገባናል።

በእርግጥ በየጊዜው ቤተሰብን በመርዳት ጥሩ ሥራ እየሠራን ያለን ልንበረታታ ይገባል። ቤተሰቦቼ ችግር የለባቸውም ከእኔ ይሻላሉ እንዲሁም እነርሱ እኔን መርዳት አለባቸው የምትሉ ትኖሩ ይሆናል። ነገር ግን አሁን ለመግለጽ የታሰበው ስለ እርዳታ ሳይሆን እነርሱን ደስ የሚያሰኝ ሥጦታ መስጠት እንዳለብን እንድንረዳ ነው። ወላጆቻችንን በንግዝባችን ባለን አቅም መጠን መርዳትና መደገፍ ይገባናል። ከዚህም በተጨማሪ አንዱ የአክብሮትና የመውደዳችን መግለጫ ሥጦታ መስጠት ስለሆነ እየሰጠናቸው በመልካም ቃል መባረክ ይገባናል።

11. በወላጆቻችን መልካም ቃል መባረክ አለብን



“ትንሹም በታላቁ እንዲባረክ ክርክር የሌለበት ነገር ነው።”

ዕብ 7:7



የሰው ልጅ በሕይወቱ አጥብቆ ከሚፈልጋቸው ነገሮች አንዱ በረከት ነው። በሕይወታችን ዘመን ሁሉ የበረከታችን ምንጭ የሆነውና ባርኮ ለበረከት የሚያደርግ እግዚአብሔር አምላክ እኛን

ለመባረክ የሚጠቀምባቸው መንገዶች አሉ።

አምላካችን እግዚአብሔር ለበረከት ከሚጠቀምባቸው መንገዶች አንዱ የወላጆቻችን የበረከት ቃል ነው። በዚህች ዓለም ላይ የሚሠሩ የክፋትም ይሁን የመልካም ነገሮች መጀመሪያ በመልካምም ሆነ በክፉ የሚነገሩ ቃላት ናቸው።

እንግዲህ በእንደዚህ ዓይነት መልኩ ነገሮች በሚነገር ቃል የሚሠሩና የሚፀኑ ከሆነ በእኛ ላይ የመባረክን ስልጣን እግዚአብሔር የሰጣቸው አባትና እናታችን በመልካም ቃል ከባረኩን እኛን የባረኩበት ቃላቸው እንደሚሠራ መገንዘብ አለብን።

ምናልባት አስቀድሞ ባሉት ጊዜያት በተቻለ መጠን እየተመረቅንና እየተባረክን ቆይተን ይሆናል። ነገር ግን አሁን መግለጽ የተፈለገው በመልካም ቃላቸው ውስጥ ከብርና ከወርቅ የበለጠ ሀብት እንዳለ አምነን ከእነርሱ ውስጥ በየጊዜው መልካም ቃል ለመቀበል መትጋት ይገባናል።



“ዴሳውም አባቱን አለው፡- አባቴ ሆይ በረከትህ አንዲት ብቻ ናትን? አባቴ ሆይ እኔንም ደግሞ ባርክኝ።” ዘፍ 27:38



ከዚህ ከኤሳው ብርቱ መሻት የምንረዳው የወላጅ አባት የበረከት ቃል ለፍጻሜ ህይወት አስፈላጊ መሆኑን የተረዱ ሰዎች ምን

ያህል የወላጆቻቸውን የበረከት ቃል እንደሚፈልጉት ነው።

ዴሳው የበረከትን ቃል ለመቀበል ዋጋ ከፍሎ ተዘጋጅቶ ሲመጣና ወደ አባቱ ሲገባ ወንድሙ ያዕቆብ ያን የበረከት ቃል በመውሰድ ቀድሞት ነበር። ያን ጊዜ በቃ ምንም አይደለም ብሎ አልሔደም። ምክንያቱም የአባቱ የበረከት ቃል የሕይወቱን ጠቅላላ አቅጣጫ እንደሚቀይር ገብቶታል። እንዲሁም የበረከት ቃል ስላመለጠው «እጅግም መራራ ጩኸት ጮኸ» ይላል። የአባቱ የበረከት ቃል ማምለጡ የዚያን ያህል አሳዝኖት ነበር።

እናትና አባትን በማክበር ህይወት ውስጥ ካሉት ወላኝ ነገሮች አንዱ በየጊዜው ከእነርሱ የበረከት ቃል መቀበል ነው። ለዚህ ደግሞ ከእነርሱ የሚወጣው ቃል እንደሚሠራ ማመን አለብን።

ይህ እውነት ከበራልኝ ጊዜ ጀምሮ ለወላጆቼ በየጊዜው የሚያስፈልጋቸውን ሁሉ እንደ አቅሜ እያደረግሁላቸው ቃል አውጥተው እንዲመርቁኝ አሳስባቸዋለሁ። ማንኛውንም ስጦታ ተቀብለው ፀጥ እንዲሉኝ አልፈልግም። ይልቁንም እባካችሁ በመልካም ቃል መርቁኝ እያልኩ አበረታታቸዋለሁ።

በሀገራችን እንደ ልማድ ብዙ የማይጠቅሙ የጥፋት ቃላት ከወላጆች አንደበት በልጆች ላይ እንደ ተራ ነገር ይነገራል።

እንግዲህ ብዙዎቻችን ሕይወታችንን የሚቀጩ የጥፋት ቃላትን እየሰማን አድገን ይሆናል። ያንን ክፉ ቃል መሻር የሚቻለው አሁን መልካም ቃል እንዲናገሩ በማድረግ ነው። ክፉውን ቃል

መሻር የምንችለው በመልካም ቃል ብቻ ነው። ትላንትና «ዕድሜህ ይጠር» ብለው ተናግረው ቢሆን ዛሬ «ዕድሜህ ይርዘም» ብለው እንዲባርኩን ዕድል መስጠት አለብን። ስለዚህ ሁልጊዜ በህይወት እስካሉ ድረስ መልካም የበረከት ቃል እንዲናገሩብን ማነሳሳትና ማበረታታት ይገባናል። እንዲሁም ወላጆቻችን አቅደውም ይሁን በዘልማድ ክፉና ተራ ቃል በእኛ ላይ ሲናገሩ ምን ያመጣል ብለን ችላልንል አይገባም። ይልቁንም ክፉ ቃል በእኛ ላይ ሲናገሩ ወዲያው የመሻሪያ ቃል እንዲናገሩና ክፉ ቃል ደግመው በሕይወታችን ላይ እንዳያወጡ ማሳሰብ ያስፈልጋል።

ያዕቆብ የአባቱን የበረከት ቃል ይዞ ስለወጣ በምንም ሁኔታ ውስጥ አልወደቀም። ላባ ደመወዙን አሥር ጊዜ ቢለዋውጥበትም እንኳን እርሱ ባለ ሁለት ክፍል ሠራዊት ሆኖ በብዙ በረከት ተመልሷል።

ስለዚህ የወላጆቻችን የተመረጠ እንደቃሉ የሆነ የበረከት ቃል በእኛ ላይ ከወጣ በምንም ሁኔታ ውስጥ የማንወድቅ ሰዎች እስክንሆን ድረስ እንበረታለን።

እንግዲህ ዘወትር ያለመሰልቸት የተለመዱትንም ይሁን አዳዲስ የበረከት ቃላትን በእኛ ላይ ወላጆቻችን እንዲያወጡ መጠየቅና በእምነት መቀበል ይገባናል።



ምዕራፍ ሦስት

ያለማክበር ውጤቶች



“ነገር ግን የእምላክህን የእግዚአብሔርን ቃል ባትሰማ ዛሬም ያዘዘኩህን ሥርዓቱንና ትዕዛዙን ሁሉ ባትጠብቅ ባታደርጋቸውም እነዚህ መርገሞች ሁሉ ይመጡብሃል ያገኙሃልም።”
” ዘዳ 28:15



ምዕራፍ 3

የአለማክበር፣ መናቅና አለመታዘዝ ውጤቶች

1. እርጉም ያደርጋል።

መርገም የሚለው ቃል በሁላችንም ዘንድ ለመስማትም ይሁን ለመናገር የማይመች ቃል ነው። እንዳንደቻችንም ይህ ቃል በብሉይ ኪዳን ብቻ ተወስኖ የቀረ እንዲሁም በዚህ ዘመን መጠቀስ የሌለበት ቃል ይመስለናል።

ነገር ግን መርገም የበረከትና የመከናወን ተቃራኒ ህይወት ነው። አሁን ባለንበት ሁኔታ በአንዳንድ ነገሮች ላይ የበረከትና የመከናወን ምልክቶች ከሌሉበት በተቃራኒ መልኩም በመርገም አቅጣጫ ላይ እንዳለን መገንዘብ አለብን።



“እንደሚተላለፍ ድንጢጥ ወዲያና ወዲህም እንደሚበር ጨረባ እንዲሁ ከንቱ እርግማን በማንም ላይ አይደርስም።” ምሳ 26:2



ከዚህ ቃል እንደምንረዳው እርግማን በሰው ህይወት ላይ ዝም ብሎ ከሜዳ ተነስቶ የሚለጠፍ ነገር አይደለም። እርግማን በሰው ህይወት ላይ ለመከናወን መነሻ ይፈልጋል ማለት ነው። በዋናነት በሰው ልጅ ላይ እርግማን የሚመጣው ባለመታዘዝ ኃጢአት ነው። ስለዚህ ለእግዚአብሔርና እግዚአብሔር እንድንታዘዛቸው ላስቀመጣቸው አካላት አለመታዘዝና እነርሱን አለማክበር እርግማንን በእኛ ህይወት ላይ ሊያመጣ ይችላል።

“እንዲህም አለ ከነዓን ርጉም ይሁን።” ዘፍጥረት 9:25

ከዚህ ታሪክ እንደምንረዳው የከነዓን አባት ካም የአባቱን ራቂትነት በአክብሮት መሸፈን ሲገባው እያየ ትቶ ለወንድሞቹ በመናገሩ አባቱ ኖኅ ከስካሩ እንቅልፍ ነቅቶ ነገሩን ባወቀ ጊዜ ረገመው።

ይህም ማለት ከእርሱ ህይወት መከናወንና በረከት እንዲሁም መቃናት እንዲርቅ እንቅፋት በፍጻሜው ላይ አኖረበት። መርገም በፍፃሜ ህይወት ላይ በየምዕራፉ የሚቀመጥ የእንቅፋት ድንጋይ ነው። እኛም ወላጆቻችንን ባላከበርን ቁጥር በተፃፈው ቃል ውስጥ እየገባን በፍጻሜያችን ላይ የእንቅፋት ድንጋይ እናኖራለን።

ሁላችንም በተግባር እንደምንመለከተው እንዳንድ ሰዎች ተምረው ጥሩ ደረጃ ይዘው ግን የተሳካላቸው አይደሉም። ሰዎች በተለያዩ አቅጣጫዎች በማይፈልጉት ነገር ተጠምደው ይታያሉ። እንደ አገልጋይ ለብዙዎች የፀሎት ርዕሶችን በመቀበል የመፀለይ ዕድል አግኝቻለሁ። ብዙ የፀሎት ርዕሰ የሚሰጡኝ ግን «እሠራለሁ፤

አገኛለሁ፤ ይበተንብኛል» «ምንም ስኬት የለኝም» የሚሉ አሉበት።

እንግዲህ የዚህ ሁሉ መነሻ እናትና አባትን አለማክበር ነው ባይባልም እነርሱን በመናቅ፤ በመሳደብና ባለመታዘዝ ውስጥ የሚመጡ ክፉ ነገሮች ሊኖሩ እንደሚችሉ መገንዘብ ያሻል።



“ነገር ግን የእምላክህን የእግዚአብሔርን ቃል ባትሰማ ዛሬም ያዘዘኩህን ሥርዓቱንና ትዕዛዙን ሁሉ ባትጠብቅ ባታደርጋቸውም እነዚህ መርገሞች ሁሉ ይመጡብሃል ያገኙሃልም።” ዘፍ 28:15



ስምተን እንድንታዘዘው ከእግዚአብሔር ከተነገሩን የትዕዛዝ ቃሎች አንዱ እናትና አባትህን አክብር የሚለው ነው። ይህንን ትዕዛዝ በጣሰን ቁጥር እግዚአብሔር ቃሉን አውጥቶ እየረገመን አይደለም። እያንዳንዳችን ወላጆቻችንን ባለማክበር ትዕዛዙን በጣሰን ቁጥር አስቀድሞ በተፃፈው ቃል ውስጥ እንገባለን።

ወላጅን ባለመታዘዝና በማሳዘን ምክንያት እነርሱ የሚያወጡት ሀዘን ያለበት ክፉ ቃል ተጽእኖን የማምጣት ኃይል አለው። በሕይወታችን ላይ አላፊ አግዳሚው ሁሉ ክፉ ቃል እየተናገረ ቢውል እንኳን ምንም ማምጣት አይችልም። ነገር ግን በእኛ ላይ ከእግዚአብሔር ዘንድ ሥልጣን ያለው አካል የሚናገረው የመርገም

ቃል ክፉ ነገር በእኛ ህይወት ሊያመጣ እንደሚችል ማለብ አለብን። በተጨማሪ እያንዳንዳችን በቤተሰባችንና በአካባቢያችን ለእናትና ለአባታቸው የማይታዘዙ እነርሱን የሚሳደቡ አስቸጋሪ ሰዎች በተግባር ምን ዓይነት ህይወት ውስጥ እንዳሉ ማየትና የእርግማንን ጉልበት በግልጽ መረዳት እንችላለን።

አለማክበር ርጉም ያደርጋል ማለት አለመከናወንን፣ አለመቃናትን፣ እንቅፋትን፣ ጭንገፋን ሊያመጣ ይችላል ማለት ነው።

2. ተገዥ ያደርጋል፡

“ለወንድሞቼም የባሪያዎች ባሪያ ይሁን።” ዘፍ 9:25

መግዛት ለሚለው የአማርኛ ቃል የእንግሊዝኛው አቻ Govern የሚለው ሲሆን to have a controlling influence on something፡ “አንድን ነገር የመቆጣጠር ስልጣን (አቅም)” በማለት ካምብሪጅ አድቫንስድ ለርነርስ ዲክሽነሪ ይፈታዋል።

ጥላታዊ ቋንቋዎች ጥናትና ምርምር ማእከል ያዘጋጀው የአማርኛ መዝገበ ቃላት ገዛ የሚለውን የአማርኛ ቃል ገበየ ÷ ሽመተ ÷ አስተዳደረ ÷ መራ (መራ ÷ ባለስልጣን) አፈራ ÷ አበጀ። በገንዘቡ ወዳጅ ገዛ በማለት ይፈታዋል።

በኖኅ ቤተሰብ መካከል ከተፈጠረው ታሪክ እንደምንመለከተው የከነዓን አባት ካም በአባቱ ላይ ባጠፋው ጥፋት ከነዓን መብቱንና

በመብቱ ውስጥ ያለውን ስልጣኑን የሚያሳጣ ቃል ወጣበት። የልጅነት መብቱን ተነጥቆ ለወንድሞቹ ባሪያ እንዲሆን ከባሪያዎቹም ደግሞ የመጨረሻው ዝቅተኛው ባሪያ እንዲሆንና ለነሱ እንዲገዛ ኖህ ወሰነበት። ኖህ ለምን ይህንን አደረገ? አንድ የመጽሐፍ ቅዱስ ማብራሪያ ስለዚህ ጉዳይ ሲናገር እንዲህ ይላል።

“To the ancients, however, even seeing one's father naked was a breach of family ethic. The sanctity of the family was destroyed and the strength of the father was made a mockery. Ham apparently stumbled on this accidentally, but went out and exultingly told his two brothers, as if he had triumphed over his father.” (ለጥንታዊያኑ ሰዎች የአባትን ራቂት ገላ ማየት የቤተሰብን የሞራል ደንብ መጣስ ነው። የቤተሰቡ ቅድስና ይዋረዳል፤ የአባትየውም ጥንካሬ ይወድቃል (መሳለቂያ ይሆናል)። ካም እዚ ነገር ውስጥ የገባው በድንገት ቢሆንም ወጥቶ ለወንድሞቹ በመናገር በአባቱ ላይ አፈዘ። ካም የነገራቸው ወንድሞቹ ግን የማህበራሰቡን ደንብ በማክበር የአባታቸውን ራቂትነት ላለማየት ጥንቃቄ አደረጉ።



“ኤምና ያፌትም ሽማ ወስደው በጫንቃቸው ላይ አደረጉ፤ የጌሊትም ሄደው የአባታቸውን ዕራቂትነት አለበሱ ፊታቸውም ወደጌላ ነበረ፤ የአባታቸውንም ዕራቂትነት አላየም” ዘፍ 9:23



በለዚህ ኖህ ከስካሩ ሲነቃና ልጆቹ ያደረጉበትን ሲያውቅ ለድርጊታቸው ምላሽ ሰጠ። እንግዲህ ካም አባቱን በማዋረዱና የቤተሰቡን ክብር ከማቃለል የተነሳ ከነፃን ተረገመ። ተመልከቱ አባቱን ስላዋረደ የልጅነት መብቱን አጣ፤ የቤተሰቡን ክብር ስላቃለለ ወደ ባሪያነት ወረደ። ገዥ ለመሆን የሚያስችለው ስነ ምግባር ስላልነበረው ተገዥ ሆነ።



የእግዚአብሔር ቃል በዘሌ 18:6 “ከእናንተም ማንም ሰው ኃፍረተ ሥጋውን ይገልጥ ዘንድ ወደ ዘመዱ ሁሉ አይቅረብ እኔ እግዚአብሔር ነኝ።” በማለት ያስጠነቅቃል።



እናትና አባትን አለማክበር በየትኛውም ሥፍራና ሁኔታ በገዥነት እንዳንመላለስ ያደርገናል። ምክንያቱም በእኛ ላይ እግዚአብሔር ላስቀመጠው ስልጣን አልተገዛንምና ትእዛዙን ስንጥስ ከትእዛዙ የገዢነት በረከት ውስጥ እንወጣለን።

አንዳንድ ሰዎች የተሻለ ዕውቀትና ልምድ እያላቸው በልምድና በዕውቀት ከነሱ በሚያንሱ ሰዎች ይመራሉ። ትልቅ ልምድና የተሻለ ትምህርት ኖሮዋቸው ቢሆን እንኳን የእነርሱ ዕቅድና ሀሳብ ተቀባይነት አይኖረውም። እንደዚህ ዓይነት ምልክቶች ከታዩ ወደ ጌላ ተመልሰን ከአባትና እናታችን ጋር የነበረንን ግንኙነት መፈተሽ አለብን። በማንኛውም ጉዳይ ተገዥ የመሆናችን ምክንያት

እነርሱን አለማክበር ብቻ ነው ባንልም አሁን ከምንነጋገርበት ርዕስ አኳያ ግን ቆም ብሎ ማሰብ ያስፈልጋል።

ሰዎችን ተገዥ የሚያደርግ የመርገም አሠራር መገለጫዎች በአስተሳሰብና በተግባር የበታችነትን በሕይወታችን ያመጣል። ይህ ማለት ሁላችንም መሪዎች፣ አለቆች ብቻ እንሆናለን ማለት አይደለም። ነገር ግን ጠቃሚ ሀሳቦችን በማቅረብና ጥሩ ስራ በመስራት ጠቃሚ ልንሆን ስንችል ከተነገረብን የመርገም ቃል የተነሳ አስተሳሰባችን ሊመታብን ይችላል። ነገራችን ሁሉ ሌሎች የሚያጣጥሱትና ተቀባይነት የሌለው ይሆናል ስራችን ለምስጋና ሳይሆን ለጥቅ ይሆናል።

ይህ እናትና አባትን ካለማክበር ጋር ወደ እኛ ህይወት ሊመጣ የሚችለው ርግማን የተገዥነት ማንነት በማህበራዊ ግንኙነታችን ይሁን በሁሉም አቅጣጫ ቀውስን ሊፈጥርብን ይችላል።

በለዚህ እናትና አባታችንን የምናከብረውና ለእነርሱ የምንታዘዘው እንዲሁ ይሁንላቸው ከማለት ብቻም ሳይሆን በሕይወታችን ሊያመጣ የሚችለውን ተጽዕኖ በማሰብ በጥንቃቄ መንቀሳቀስ እንዳለብን ልናስተውል ይገባል።

3. ዕድሜን ያሳጥራል

ሁላችንም ብንሆን አድገን ማንኛውንም ሁኔታ ከተረዳን በጌላ ረጅም ዕድሜ ኖረን መልካም ነገሮችን ማየት እንፈልጋለን።

አንድ ሰው በክፉ መናፍስት ተጽእኖ ውስጥ ካልሆነና አእምሮው ካልታመመ በስተቀር በጤነኛ አእምሮ ዕድሜው እንዲያጥር አይፈልግም። ረጅም ዓመት የኖሩ የዕድሜ ባለጠጋዎችም ቢሆኑ መሞት አይፈልጉም።

ባለፉት ዓመታትና አሁን ባለንበት ጊዜ ብዙ ሰዎች በተለያዩ ምክንያቶች ያለ ዕድሜያቸው በበሽታ፣ በአደጋ፣ ራስን በማጥፋት፣ ወዘተ በአጭር ዕድሜያቸው ሲቀጩ እናያለን። እንግዲህ አንድ ሰው ድንገት ሲሞት እኛ «ቀኑ ደርሶ ነው» አሊያም «ከተጻፈለት አያልፍም» እንላለን።

ከዚህ ባለፈ መልኩ አንዳንዶቻችን እግዚአብሔርን ለማገልገል ጥሪና ራዕይ ኖሮን ግን የአገልግሎታችን ዕድሜ ሲረዝም አይታይም። ለዚህም “በምድራችን ተቀብቶ ረጅም ጊዜ የሚቀጥል የለም።” ብለን ሌላ ምክንያት እናስቀምጣለን።

በሌላም መልኩ በየትኛውም የሥራ መስክና የስኬት መስመር ላይ ሆነው ግን የስኬታቸውና የስራቸው ዕድሜ አጭር የሚሆንባቸው ብዙ ናቸው። ያኔም የተለያዩ ምክንያቶችንና ሌሎች መነሻ የሚመስሉ ነገሮችን በመደርደር ዝም እንላለን።

ሆኖም ግን እንደመንፈሳዊ ሰው ነገሮችን ከእግዚአብሔር ቃል አንፃር መፈተሽ አለብን። ረዥም ዕድሜ ሊኖር የሚገባ ሰው ዕድሜው ለምን ያጥራል? የሚጀምረው ማንኛውም ነገር ረጅም ርቀት እንዳይሄድ የሚያደርገውስ ምንድነው? የዚህን ምክንያት

ማጥናት ተገቢ ነው።

በማይሻረው በእግዚአብሔር ቃል ውስጥ የተፃፉ እውነቶች በሰው ልጆች ህይወት ይፈጸማሉ። አምላካችን እግዚአብሔር ዕድሜን ለማሳጠር ምክንያት ይሆናሉ ያላቸው ነገሮች የግድ ዕድሜን ያሳጥራሉ። እንዲሁም ለበረከት ምክንያት ይሆናሉ ያላቸው ነገሮች ለበረከት ምክንያት ይሆናሉ።



“አባትህንና እናትህን አክብር፤ እግዚአብሔር አምላክህ በሚሰጥህ ምድር ዕድሜህ እንዲረዝም።” ዘፀ 20:12

“መልካም እንዲሆንልህ ዕድሜህም በምድር ላይ እንዲረዝም አባትህንና እናትህን አክብር።” ኤፌ 6:2



እንግዲህ የሰውን ልጅ የፈጠረና እንዲኖርበት በምድር ላይ ዕድሜን የሰጠው እግዚአብሔር ሰው የተሰጠውን ዕድሜ በአግባቡ መኖር የሚችልበትን ቅድመ ሁኔታ ተናገረ። ከዚህ ከእግዚአብሔር ትዕዛዝ ቀጥታ ተነስተን ዕድሜ እንዴት ሊያጥር እንደሚችል ማየት እንችላለን። አምላክህ በሚሰጥህ ምድር ዕድሜህ እንዲረዝም አባትህንና እናትህን አክብር ሲል አባትና እናትህን ካላከበርክ ዕድሜህ ያጥራል ማለት ነው።

ምናልባት እስካሁን በኖርንባቸው ዓመታት የቃሉን እውነት ባለመረዳት በዘፈቀደ አባትንና እናትን ባለመታዘዝ፤ በመናቅና በማዋረድ አሳልፈን ሊሆን ይችላል። ነገር ግን ሁላችንም ማወቅ የሚገባን አንድ ሰው እያወቀም ይሁን ሳያውቅ እናትና አባቱን ከናቀ፥ ካዋረደና ከሰደበ እርሱና የእርሱ ነገር ረዥም እድሜ አይኖራቸውም።

ምናልባት አንዳንዶች ምን ማለትህ ነው ለቤተሰባቸው የማይታዘዙና እንዳውም ቤተሰቦቻቸው የት እንዳሉ እንኳን የማያውቁ ተሳክተዋቸው ተደላድለው ይኖሩ የለም ወይ ትሉ ይሆናል ልክ ነው አመጸኞች በዚያው ባደጉበት የአመጽ መንገድ ሥልጣንና ሀብት ሊያገኙ ይችላሉ። ነገር ግን እነርሱም ለአመጽ ተላልፈው የተሰጡ ናቸው።



“እጅግ ክፉ አትሁን፤ እልክኛም አትሁን፤ ጊዜህ ሳይደርስ እንዳትሞት።” መዝ 7:17

“ኃጥአን ከፍ ከፍ ብሎ እንደ ሊባኖስ ዝግባም ለምልሞ አየሁት። ብመለስ ግን አጣሁት ፈለግሁት ቦታውንም አላገኘሁም።”

መዝ 37: 35÷36



4. ክፉን ያመጣል

ሁላችንም ብንሆን በህይወት ዘመናችን ሁሉ ክፉ ነገር እንዲመጣብን አንፈልግም። ይልቁንም በየቀኑ መልካም ነገር እያየን ዘመናችን በመልካም ነገር እንዲያልቅ እንፈልጋለን። ስለዚህም ክፉ ነገር የሚያመጡ ምክንያቶችን ካወቅን ለመድፈን እንረግጣለን። ይሁንና እንደዚህ መልካም ነገሮች እንዲሆኑልን እየጠበቅን የማንፈልጋቸው ክፉና አፍራሽ ነገሮች ወደ ሕይወታችን እየመጡ ይረብሹናል።

እንግዲህ የዚህ ጽሁፍ ዓላማም ክፉ ነገሮችን ወደ እኛ ሊያመጡ ከሚችሉት ነገሮች አንዱ አባትንና እናትን እንደ ትዕዛዙ ቃል ማክበር አለመቻላችን ሊሆን እንደሚችል በመግለጽ የምንደፍነውን አንድ ቀዳዳ ማሳየት ነው።

በዘዳግም 5÷16 “እግዚአብሔር አምላክህ እንዳዘዘህ አባትህንና እናትህን አክብር እግዚአብሔር በሚሰጥህ ምድር ላይ ዕድሜህ እንዲረዝምና መልካምም እንዲሆንልህ።”

ኤፌሶን 6÷3 “መልካም እንዲሆንልህ ዕድሜህም በምድር ላይ እንዲረዝም አባትህንና እናትህን አክብር።”

በዘሌ 12÷3 “ከእናንተ ሰው ሁሉ እናቱንና አባቱን ይፍራ።”

በእነዚህ የመጽሐፍ ቅዱስ ክፍሎች ውስጥ ከተጠቀሱት እውነቶች አንዱ “መልካም እንዲሆንልህ አባትህንና እናትህን አክብር” የሚል ከሆነ አባትህንና እናትህን ካላከበርክ ክፉ ይሆንብሃል ማለቱ ነው።

ይህ ትዕዛዝ አስቀድሞ የተሰጣቸው አስራኤላውያን አሁንም አባትና እናታቸውን በጣም እንደሚያከብሩ ይነገራል። የቃሉ ባለቤት መልካም እንዲሆንልህ አባትህንና እናትህን አክብር ካለ እኛ ደግሞ እነርሱን በመታዘዝና በማክበር ልንቀጥል ይገባል።

እዚህ ጋ የሚነሳው አንድ ጥያቄ ወላጆቻችን በህይወት የሌሉትን እናደርጋለን የሚል ነው። ወላጆቻችን በህይወት የሌሉ ቃሉን በመተላለፋችን ምክንያት በእኛ ጥፋት የሚመጡ ክፉ ነገሮችን ለመከልከል በትክክል ንሰሃ መግባት አለብን። እንግዲህ ትዕዛዝን በመጣስ የሚመጣ ክፉ ነገርን በመሸሽ ክፉ ነገሮችን ማራቅ አይቻልም። ይልቁንም እግዚአብሔር መልካም እንዲሆንላችሁ ይህንን አድርጉ ያለንን ስናደርግ የክፉ ነገሮችን በር መዝጋት እንችላለን።

በዚህ ነገሮች ሁሉ ወደ ክፉት እየፈጠኑ ባሉበት በመጨረሻው ዘመን ከክፉ ነገሮች ለመጠበቅ አባቱንና እናቱን የሚያከብር ትውልድ መነሳት አለበት። በእግዚአብሔር የዘላለም አጀንዳ ውስጥ ለእኛ መመሪያ ይሆን ዘንድ ትዕዛዛዊ በሆነ ኃይል የተጻፈልን የእግዚአብሔርን ቃል መቀበልና በክርስቶስ ስለሆንን ክፉ ነገር ወደ እኛ አይመጣም ብለን ከመደምደም ይልቅ ቁም ብለን ማሰብ ያስፈልጋል።

በክርስቶስ ኢየሱስ መሆናችን ከብዙ ነገሮች እንደጠበቀንና የእኛ የመፍጨርጨር የህግ ሥራ ሊያደርግልን ያልቻለውን የጽድቅ ስራ እንደሰራልን እናውቃለን። የዚህ ጽሁፍ ዓላማ በዚህ በክርስቶስ

ቤዛነት በኩል የተሰጠንን ጽድቅ ማብራራት ስላልሆነ በዚህ ላይ ብዙ አንልም። አሁን የምናተኩረው በክርስቶስ ኢየሱስ የጸደቀ ሰው ሊኖርበት የሚገባው ህይወት ላይ ነው። በዚህ ባለንበት ዘመን ሊያገኘን ስለሚችለው ክፉ ነገር ነው። እግዚአብሔር አባትህንና እናትህን አክብር ሲል በምድር ላይ ለሚሰጥህ ዘመን ዕድሜህ እንዲረዝምና መልካም እንዲሆንልህ አለ። ስለዚህ አንዱን ከአንዱ ጋር ከመደባለቅ ይልቅ ሚዛናዊ በሆነ መልኩ ከቃሉ ቀጥተኛ ትርጉም አንጻር ከክፉ ነገር ለመጠበቅ እንድንጸልይ በተነገረን እውነት ውስጥ ሆነን አባትና እናታችንን ማክበር ይገባናል።

ይህ እውነት የገባቸው የአንድ ቤተሰብ አባላት ወላጆቻቸውን ይቅርታ ለመጠየቅ፣ ለማመስገን፣ ሥጦታ ለመስጠትና በእነርሱ መልካም ቃል ለመባረክ ባዘጋጁት ፕሮግራም ላይ አንድ ታናሽ ወንድማቸው ለመገኘት ፈቃደኛ አልነበረም።

ይህ ወንድማቸው አባታቸውን በጣም አሳዝኖቸው አባታቸውም መሬት ተንከባለው የሀዘንና የመርገም ቃል አውጥተውበትም እንደነበር ሰማሁ። ነገር ግን ይህ ሰው ያን ያህል የሀዘንና የእርግማን ቃል ወጥቶበት እንኳን ስላላስተዋለ በፕሮግራሙ ላይ ለመገኘት አልፈለገም። ይህ ሰው በጥቂት ዓመታት ውስጥ ከአስር ጊዜ ያላነሰ በጥፋት ታስሯል። በጥሩ ሁኔታ ከሚንቀሳቀስበት የንግድ ሥራ በተደጋጋሚ ኪሳራ ገጥሞታል። እንግዲህ አባትን አለማክበር ክፉ ነገር እንዲሚያመጣ በዚህ ሰው ህይወትም አይቻለሁ።

በለዚህ አባትና እናትን አለማክበር በሕይወታችን ክፉ ተጽእኖዎችን ሊያመጣ እንደሚችል መንገዝብ ይገባናል። እንዲሁም በቀደሙት ዘመናት አባትና እናታችንን እንደሚገባ እንደ ቃሉ እውነት ባለማክበር የኖርን ዳግም ይቅርታ በመጠየቅና ባዋረድናቸው ፈንታ በማክበር ካልካሰን ክፉ ነገሮች በእኛ ህይወት ፈቃድ የሚያገኙበት በር ሊሆን ይችላል።

በሌላ በኩልም ከመልካም ነገሮች ይልቅ ክፉ ነገሮች በየምዕራፉ እየጠበቁን የምንረበሽ ሰዎች ክፉን እየተቃወምን አሊያም እንደ ርስት እየተቀበልን ከመሔድ ይልቅ መነሻ ሊኖረው እንደሚችል በማጥናት ከዚህ እውነት በመማር ለአባትና እናታችን ያን ያህል ሥፍራ ባለመስጠት ያሳዘንባቸው መንገዶች እንዳሉ በውል መረዳትና እነሱን ከህይወታችን ማስወገድ ይገባል።

5. ቅጣትን ያመጣል



"አባቱን ወይም እናቱን የሚሳደቡ ፈጽሞ ይገደላሉ!"-ዘፀ 21:17

"ማንኛውም ሰው አባቱን ወይም እናቱን ቢሳደብ ፈጽሞ ይገደል። አባቱን ሰድቦአልና ደሙ በራሱ ላይ ነው።"

ዘሌ 20:9



እንግዲህ የእግዚአብሔር ትዕዛዝ በዝርዝር ሊተነተን በአምላካችን ህግ ላይ እስከሞት ከሚያስቀጡ ቅጣቶች አንዱ አባትና እናትን አለማክበር ነው። በእግዚአብሔር የትዕዛዝ ቃል ውስጥ እግዚአብሔርን የተሳደበ ፈጽሞ በድንጋይ ተወግሮ እንዲገደል እንደተነገረው አባቱንና እናቱን የማያከብር በሞት ፍርድ እንዲቀጣ እግዚአብሔር ወስኖበታል።

እንግዲህ በብሉይ ኪዳን የቅጣት አፈፃፀም በሥጋ ሞት የመቅጣት ያህል ውሳኔ ከእግዚአብሔር ዘንድ አባትንና እናትን ባለማክበር በተሳደበ ሰው ላይ ከወጣ በአዲስ ኪዳን እንደዚያ በአደባባይ በድንጋይ ወግሮ የመግደል ቅጣት ባይኖርም ጥፋተኛው ግን በመንፈሳዊ አለም ውስጥ ያለቅጣት ይተርፋል ማለት አጠያያቂ ነው።

አሁን ባለንበት ዘመን አባትንና እናትን አንደበትን ከፍቶ መሳደብ የተለመደ ነገር ነው። ምናልባት በቀጥታ ይሁን በተዘዋዋሪ መንገድ የሚያዋርዳቸውን ስድብ ወይም የስድብ ዓይነት ቃል ተናግራቸው አላውቅም የምትሉ ከሆነ መልካም አድርጋችኋል። እንደ እግዚአብሔር ቃል እውነት ወላጆቻችንን በመታዘዝና በማስደሰት ያለማክበራችን ዘመናችንን የሚከተል ጥፋትና ቅጣት ሊያመጣብን ይችላል። እንደ አንዳንዶቻችን በአሁኑ ወቅት ሁሉም ነገር ሠላም መሆኑ ምንም ችግር የሌለብን ሊመስለን ይችላል።

ምናልባት ወላጆቻችን በእርጅናና በድካም አቅም በአጡበት

ወቅት ባለመታዘዝ ንቀንና አዋርደናቸው ከሆነ ዘርን የምናጭደው በእርጅናችን ወቅት ሊሆን ይችላል። ምክንያቱም በመንፈሳዊ ዓለም ውስጥ ምንም አይደለም የሚባል ተራ ነገር የለም።

እንግዲህ እያንዳንዳችን ራሳችንን ብንፈትሽ ወይም በቅርባችን ያሉትን ማየት ብንችል ወላጆቻችንን በማሳዘን የቅጣትን ፍሬ የበላን አሊያም እየበላን ያለን ብዙዎች ልንሆን እንችላለን ።

ወላጅን በማሳዘን ብዙ የተቀጡ ሰዎች ሊኖሩ ይችላሉ። ከዚህም አንፃር በተጨማሪም ያየሁትን አንድ ታሪክ ለትምህርታችን ልንልፀው እፈልጋለን።

በመከላከያ ሠራዊት ውስጥ አባል የሆነ ውጭ ሀገር ድረስ ከፍተኛ ትምህርት የተከታተለ በሥራ ቦታ የማውቀው አንድ ሻምበል ወዳጅ ነበር። ይህ ሰው ከ1976 እስከ 2000 ዓ.ም ድረስ ለ24 አመታት ወላጅ እናቱን ጠይቆ አያውቅም። ይህንን ወሬ ሰምቼ አዲስ አበባ ከተማ ውስጥ ያሉበትን ሠፈር ጠይቄ አገኘሁቸው። በጣም በሚያሳዝን ጉስቁልና ውስጥ ያሉ እናት ነበሩ። ከልጃቸው ጋር አንድ መሥሪያ ቤት እንደምንሠራና በእርሱ ስም ሠላም ለማለት እንደመጣሁ ነገርኳቸው በጣም አዝነው አለቀሱ። በህይወት መኖሩንም አላውቅም ብለው በእርሱ በጣም እንዳዘኑ ነገሩኝ በወቅቱ መስጠት የሚገባኝን ገንዘብ ሰጥቼ መርቀውኝ ተለየሁቸው።

ተመልሼ ለልጃቸው የሆነው ስነግረው ማን ሄደህ ጠይቅ አለህ ብሎ ተቆጣኝ ።

ይህ ሰው ለእናቱ አንድ ልጅ ቢሆንም በዚያ ችግር ውስጥ እያሉ ሊጠይቃቸው አልፈቀደም። ነገር ግን ከብዙ ጊዜ በኋላ አንድ ቦታ ላይ ቆሻሻ በፌስታል የተሸከመ አእምሮው የታመመ የሚመስል በጣም የተጎሣቀለ ሰው አገኘሁ ይህ ሰው ያ እናቱን ያሳዘነው ሻምበል ነበር። ተጠግቼ አናገርኩትና እንዲህ የመሆን ምስጢር እናትህን ማሳዘንህ ነው አልኩት። እርሱም ልክ ነህ በየቀኑ እየተፀፀትኩ ነው ተስፋ ቆርጫለሁ አለኝ። ከመከላከያ ሠራዊት በጡረታ ተገልሎ የጡረታ ገቢ ቢኖረውም ግን የሚኖረው በጎዳና ላይ ፍርፋሪ ለቅሞ እየበላ ነው። የሱን ድጋፍ ይፈልጉ የነበሩትን እናቱን በማሳዘኑ ምክንያት ጎዳና ላይ ወድቆ የሌሎችን ርዳታ ሲጠብቅ አገኘሁት ።

ከዚህ ታሪክ ልንማረው የሚገባን ወላጅን ያለማክበር በደል በዕድሜያችን ሁሉ ተከትሎን መንገዳችንን የሚዘጋ ክፉ መርገም መሆኑን ነው።



“በአባትዎ የምታላግጥን፤ የእናትዎንም ትዕዛዝ የምትንቅን አይን፤ የሽለቆ ቁራዎች ይጎጠጡአታል፤ ዓምራዎችም ይበሏታል።”

ምሳሌ 30:17



እንግዲህ ይህም ቃል የሚያሳየው አባትንና እናትን የማያከብርን ሰው ፍፃሜ ነው። ወላጅ አባት ላይ ማላገጥ፣ መቀለድ፣ ማፈዝና መናቅ ያስቀጣል እንዲሁም ወላጅ እናትን በመናቅ ትዕዛዚን ያለመፈጸም ያስቀጣል። እነርሱን ያለማክበር ከትንሽ ቅጣቶች አንስቶ እስከሞት ድረስ በሰው ልጆች ህይወት ውስጥ ጥፋትን የሚያመጣ ትውልድ ያልተረዳው አሳሳቢ ጉዳይ ነው። ስለዚህ ሁላችንም ብንሆን ትውልድን ከዚህ ቅጣት ለማዳንና ራሳችንን ለማዳን በማስተዋል ተጠንቅቀን መነሳት ይገባናል።

6. ክፉ ዘርን ያሳጭዳል

ሌላው ሁላችንም መገንዘብ የሚገባን እውነት የዘራነውን ዘር የማጨድ ጉዳይ ነው።



“ሰው የሚዘራውን ሁሉ ያንኑ ደግሞ ያጭዳልና።” ገላ 6:7



የምናደርገውን ሁሉ በጥንቃቄና በማስተዋል እንደ እግዚአብሔር ፈቃድ እንድናደርግ ከሚያስገድዱን ነገሮች አንዱ የዘራነውን ያንኑ በብዙ ፍሬ የማጨድ ህግ መኖሩ ነው። ዛሬ ላይ የምንዘራት ትንሿ ዘር የነገ የብዙ ፍሬዎች ባለቤት እንደሆነች ማወቅ አለብን። እኛም ዛሬ ላይ ጥሩ አቋም እያለን ወላጆቻችንን

መደገፍ፣ መጦር፣ መንከባከብና ማስደሰት የሚገባን ሆኖ ሳለ ይባስ እያሳዘንናቸው ከሆነ ያንኑ በእነርሱ የዘራነውን ራሱን በብዙ እጥፍ ከልጆቻችን እናጭዳለን።

እናት አባቶቻችንን ባለማክበር በየጊዜው በሕይወታችን የሚመጡ እንቅፋቶች የየራሳቸው የጥፋት ውጤቶችን የመካፈል ዕድል ቢሰጡንም በዚያ ብቻ የማይቆም ለቀጣይ ትውልድ የሚተላለፍ የዘሩን ፍሬ የማጨድ የባለ ተግባራዊ ውጤት ይጠብቀናል።

ዛሬ ላይ ቆመን እናት አባቶቻችንን አለማክበር በዚያን ወቅት ለእኛ የተወሰነውን ቅጣት አምጥቶ የሚያቆም ብቻ ቢሆን ጥሩ ነበር። ነገር ግን በዓመታት መካከል የሚታጨድ የዘር ዓይነት ስላለ ዛሬ ላይ የዘራነው ዘር ለሌላ ትውልድ የሚተላለፍ ውጤትን ያመጣል።

ይህንን በሂሳብ ስሌት ብናየው እኛ ባለማክበራችን እኛን ከማያከብሩን ልጆች በብዙ እጥፍ ዘሩን እናጭዳለን። በእኛ ዘር ምክንያት ልጆቻችን እኛን ባለማክበር በብዙ ካሳጨዱን እነርሱም በሥራቸው ለሚመጣው ትውልድ እንደገና የባለ የዘር አጨዳ ያስቀምጣሉ።

በዚህ ዓይነት አባትንና እናትን ያለማክበር ጥፋት በእኛ የማይቆም ከሆነ ከእኛ በኋላ በሚመጣው በእኛ ትውልድ ላይ በጣም እየጨመረና እየባለ ይሄዳል።

ስለዚህ ዛሬ ላይ ቆመን ራሳችንን በማዋረድ ወላጆቻችንን እንድናከብር የሚያስገድደን ከእኛ በኋላ የሚመጣውን ትውልድ በሩቅ ርቀት ጭምር በማየት ለማዳን ነው። እናትና አባትን የማክበር ጉዳይ ራሳችንን በቃሉ መተላለፍ ከሚመጣው ወቅታዊም ይሁን ዘላቂ ከሆነ ቅጣት ለማዳን ብቻ ሳይሆን በእኛ ሥር ያለውን ቀጣይ ትውልድ ለማዳን ጭምር ነው።

ስለዚህ እናትና አባትን ያለማክበር አንዱ ክፉ ውጤት የዘራነውን ክፉ ነገራችንን የማጨድ ግዴታ ስላለው ነው። ፡ እኛም ያንን ዘር እያጨድን እንዳንቀጥል ቆም ብለን በማለብ በንስሃና በተግባር እነርሱን በማክበር የዘሩን ቀጣይነት መስበር ያስፈልጋል ።

ዛሬ ላይ እኛ ወላጆቻችንን መጦር የምንችልበት አቅም እያለን ዝም ብለናቸው ወደ አረጋዊያን መጠለያ ጧሪ አጥተው ከገቡ እኛም በተራችን ጧሪ ልጆች እያሉን ወደ አረጋዊያን መጠለያ መግባታችን የማይቀር ነው። ስለዚህ የዘራነውን ያንን ሁሉ በብዙ እጥፍ ስለምናጭድ መጠንቀቅ አለብን።



ምዕራፍ አራት

የማክበር ውጤቶች



“እግዚአብሔር ያፈትን ያስፋ፤ በሴምም
ድንኳን ይደር ከነፃንም ለእርሱ ባርያ ይሁን ።”
ዘፍጥረት 9:27



ምዕራፍ 4

የማክበርና የመታዘዝ ውጤቶች

1. በረከትን እንቀበላለን

በረከትን በመካፈል ጉዳይ ላይ የሁላችንም ፍላጎት የላቀ ሲሆን እንዲሁም በረከት የሚለው ቃሉ ራሱ ለመስማትም ይሁን ለማስተማር ያበረታታናል። ለዚህም ይመስላል ወንድና ሌት ልጆቻቸውን በረከት ብለው የሚጠሩዋቸው ብዙዎች ናቸው። በእኔ ዕድሜ ዘመን በረከት የሚባል ሰው ስም እንጂ «መርገም» የሚባል ሰው ስም ሰምቼ አላውቅም። ወደፊትም እስማላሁ ብዬ አልጠብቅም። እንግዲህ ይህ የሚያሳየው መንፈሳዊ ይሁን አይሁን የሰው ልጅ ለበረከት ከፍተኛ ጥማት እንዳለው ያመለክታል። ላለመባረክ የሚሠራና የሚተጋ ሰው ሊኖር ይችላል ማለት ያጠያይቃል። ለዚህ ነው ሰዎች በረከት ሲፈልጉ የሚታዩት ።

እውነት ነው ሰው በእጆቹ ስራ መባረክ አለበት፤ ሆኖም ግን የእጆችህን ስራ እባርካለሁ ያለው እግዚአብሔር እናትና አባትህን

አክብር የሚለውንም ትዕዛዝ ሰጥቷል። የሰው ሁሉ ፍላጎት ደግሞ ለረዥም ዘመን በምድር ላይ መኖር ነው። ማይክል ጃክሰን የተባለው ዘፋኝ በአክሲድን የተሞላ ምቹ መኖርያ አዘጋጅቻለሁና 150 ዓመታትን እናራለሁ እያለ ይነግረን ነበር። ነገር ግን ሎንዶን ላይ ለነበረው ትልቅ የሙዚቃ ኮንሰርት ደፋ ቀና ሲል በነበረበት ወቅት በመኝታ ክፍሉ ውስጥ ሞቶ ተገኘ። ለዘመን መባረክ አንዱና ዋነኛው መንገድ እናትና አባትን የማክበር ህይወት ነው። እነርሱ ባሉበት ዘመን እንደ እግዚአብሔር ቃል አክብረናቸው ድካማቸውን ሽፍነን ከቆምንላቸው እነርሱ በደስታ የበረከትን ቃል በእኛ ላይ ይናገራሉ። ያ የበረከት ቃል በቃሉ መታዘዝ ውስጥ ያለውን መለኮታዊ በረከት በእኛ ህይወት ውስጥ ያመጣዋል።

“እግዚአብሔር ያፌትን ያስፋ፤ በሴምም ድንኳን ይደር ከነዓንም ለእርሱ ባርያ ይሁን ።” ዘፍጥረት 9:27

በዚህ ታሪክ ውስጥ አስገራሚ የጥፋትና የልማት ምክንያቶችን እናያለን። ኖህ ለአንድ መቶ ሃያ ዓመት ያህል መርከብ ሠርቶ ብዙ ዋጋ ከፍሎ ዘርን ለማትረፍ አባታዊ ስራ የሰራ ታላቅ ሰው ነው። ያ ታላቅ ሰው ወይን ጠጅ ጠጥቶ ሰክሮ ራቁቱን ተጋድሞ ተገኘ።

እንደ እውነቱ ከሆነ ኖህ ጠጥቶ ሰክሮ ራቁቱን ቢሆን እንኳን ከእግዚአብሔር ዘንድ የተሰጠው የአባትነት ማዕረጉና ሥልጣኑ አልተሻረም ነበር። ያንን ያልተረዳው ካም የተባለው

ልጅ ራቁቱን አይቶ በጥንቃቄ መሸፈን ሲገባው ለሌሎች ወንድሞቹ በመንገር አፈዘበት ። ነገር ግን በአባት ላይ የተሰጠው የካም ምላሽ ስህተት እንደሆነ የገባቸው ሁለት ወንድሞቹ ግን ጨርቅ ወስደው የአባታቸውን ራቁትነት ላለማየት ወደ ኃላ እየሄዱ ሸፈኑት ።

ከዚህ ታሪክ የምንማረው ለአባትና እናት ሊሰጥ የሚገባውን ጥንቃቄ የተሞላበትን አክብሮት ነው። የእንደዚህ ዓይነቱ አክብሮት ውጤት ሁልጊዜ በረከት ነው። እነርሱን ማክበር ከእኛ እልፎ የእኛን ትውልድ የበረከት ተካፋይ ያደርጋል።

እንግዲህ ኖህ ከስካናና ከእንቅልፉ በነቃ ጊዜ ከወሰዳቸው እርምጃዎች አንዱ መልካም ያደረጉትን መባረክ ነበር። ከታሪክም እንፃር በትውልድ የተናቀ አባት ያወጣው የባርኮት ቃል በትውልድ ውስጥ ልዩነት እንድፈጠር አድርጓል ።



“ለባረያህ ከሠራሽው ከምህረትህና ከእውነትህም ሁሉ ትንሽ እንኳ የማይገባኝ ነኝ በትሬን ብቻ ይገዢ ይህን ዮርዳኖስን ተሻግራ ነበርና አሁን ግን የሁለት ክፍል ሠራዊት ሆንሁ።” አለ። ዘፍ 32:10



ይህን ቃል የተናገረው የይስህቅ ልጅ ያዕቆብ ሲሆን ወደ 20 አመት በኖረበት በአጎቱ በላባ ቤት የሰራበት ደመወዙ

እየተቀያየረበት ብዙ መከራ አይቷል። ነገር ግን አስቀድሞ ከአባቱ ዘንድ የተቀበለው የበረከት ቃል ባለ ሁለት ክፍል ሠራዊት እስኪሆን ድረስ አበልጽጎታል። እንግዲህ በረከትን መካፈል ማለት በገንዘብና በንብረት በኩል ሰፍቶ መገለጥ ብቻ ሳይሆን በሁሉም አቅጣጫ መለኮታዊ እውነትን የተከተለ መከናወንን ማግኘትን ያሳያል።

በምድራችን በንግዱ ዓለም ተጠቃሽ የሆኑት የጉራጌ ማህበረሰብ አባላት ባላቸው መልካም ባህላዊ እሴት ልጆች ወላጆቻቸውን ማክበርና ማስደሰታቸው በጎላ መልኩ ተጠቃሽ ያደርጋቸዋል። በእነርሱ ዘንድ ባለው ልማድ በተለየ መንገድ ቤተሠብን በማስደሰት በመልካም የበረከት ቃል እንደሚባረኩ ይነገራል።

አንዳንዶችም እንደነገሩኝ ከሆነ በዓመት መስቀል ጠብቆ ወደ ገጠር ሄዶ በአባትና እናት መባረክ ለእነርሱ ትልቅ ነገር እንደሆነ ለምቹያለሁ። በእውነት መርገምን ጠልተንና ተፀይፈን በረከትን የምንፈልግ ከሆነ እናት አባቶቻችንን ማክበር አለብን። እንደ ኖኅ ሁለቱ ልጆች ትውልዳችን የተባረከ እንዲሆን ከፈለግን እናት አባቶቻችንን በብዙ በማክበር መገለጥ ይሁንልን ።

2. ዕድሜን ያረዝማል

በዚህች ምድር ላይ ስንኖር አምላካችን በእኛ ያሰበውንና የጀመረውን ነገር ከግብ ለማድረስ ዕድሜ መጥገብ በረከት

እንጂ መርገም አይደለም። ማንም ሰው ቢሆን በቃኝ ዕድሜዬን እዚህ ጋር ማቆም አለብኝ የሚል (ጤነኛ ከሆነ) አይኖርም።

መለኮታዊ የዕድሜው ማራዘሚያ ቁልፍ አባትና እናትን ማክበር ነው ።

ዘፀ. 20:12 አባትህንና እናትህን አክብር፤ እግዚአብሔር አምላክ በሚሰጥህ ምድር ዕድሜህ እንዲረዝም።

የስንት ሰዎች ዕድሜና የጀመሩት ሥራ እድሜው አጥሮ በአጭር እንደተቀጨ ቤት ይቁጠረው። በእርግጥ በአጭር ለመቀጨታቸው ብዙ ምክንያቶች ቢኖሩም አንዱ አባትና እናትን ያለማክበር ጉዳይ ነው። ምናልባት ግምት የማይሰጠው ነገር ቢመስልም እግዚአብሔር ለሰው ልጆች ዕድሜያቸውን በማራዘም የበረከቱ ተካፋይ እንዲሆኑ እናትና አባታቸውን እንዲያከብሩ አዟል።



“መልካም እንዲሆንልህ ዕድሜህም በምድር ላይ እንዲረዝም አባትህንና እናትህን አክብር እርስዎም የተስፋ ቃል ያላት ፊተኛይቱ ትዕዛዝ ነች።” ኤፌ 6:1-3



በእዚህ ትዕዛዝ ውስጥ ሶስት ዋና ዋና ሃሳቦችን እናገኛለን።

1. መልካም እንዲሆንልህ፤
2. ዕድሜህ በምድር ላይ እንዲረዝም፤
3. አባትህንና እናትህን አክብር፤

ሁሉም ሰው የሚፈልጋቸው ሁለት ቁልፍ ነገሮች እዚህ ትዕዛዝ ውስጥ በአንድ ቅድመ ሁኔታ ታስረው ተቀምጠዋል። ማንኛውም ሰው የሚማረው፣ የሚሰራውና የሚደክመው መልካም እንዲሆንለት ነው። በጤናው፣ በገንዘቡ፣ በትዳሩ፣ በልጆቹ...ወዘተ መልካም እንዲሆንለት ይፈልጋል። ደግሞም ይህንን መልካምነት ለማጣጣም በምድር ላይ ረዥም ዕድሜ መኖር ይፈልጋል። ልጆች መውለድና የልጅ ልጆችን ማየት ይፈልጋል። እግዚአብሔርም ይሄ እንዲሆንልን ይፈልጋል። ሆኖም ግን እነኚህን ሁለት ትላልቅ የሰው ልጅ መሻቶች በአንድ ትዕዛዝ ውስጥ አስቀመጣቸው። “እናትና አባትህን አክብር” የእግዚአብሔር የሰልጣን ውክልና በቤተሰብ ውስጥ የሚገለጠው በእናትና አባት በኩል ነው። ልክ እግዚአብሔር ለአዳም መገኘት ምክንያትና ምንጭ እንደነበረ ለልጆችም መገኘት ወላጆችን ምክንያትና ምንጭ አድርጓቸዋል። እናትና አባት ለበረከትና ለረዥም ዕድሜ ምክንያት እንዲሆኑ ሲያደርግ እግዚአብሔርን የሚፈራና አስተውሎ የሚያደርግ ትውልድ እንዲኖር አስቦ ነው።

የካህኑ የኤሊ ልጆች የሚፈጽሙትን በደል እንዲተው ሲነግራቸው የአባታቸውን ቃል ለመስማት እንቢ ባሉ ጊዜ እግዚአብሔር ለኤሊ እንዲህ አለው።



“..ስለዚህም የእስራኤል አምላክ እግዚአብሔር እንዲህ ይላል፡ በእውነት ቤትህ የአባትህም ቤት ለዘላለም በፊቱ እንዲኖር ተናግራለሁ አሁን ግን እግዚአብሔር እንዲህ ይላል፡ ያከበሩኝን አክብራለሁና፣ የናቁኝም ይናቃሉና ይህ አይሆንልኝም። እነሆ፣ ለቤትህ ሽማግሌ እንዳይገኝ፣ ክንድህን የአባትህንም ቤት ክንድ የምሰብርበት ዘመን ይመጣል።በእስራኤል በረከት ሁሉ፣ በማደሪያዬ ጠላትህን ታያለህ በቤትህም ለዘላለም ሽማግሌ አይገኝም። ከመሠዊያዬ ያልተቈረጠ ልጅህ ቢገኝ ዓይንህን ያፈዝዘዋል፣ ነፍስህንም ያሳዝናል ከቤትህም የሚወለዱ ሰዎች ሁሉ በጉልማላነት ይሞታሉ። ይህ በሁለቱ ልጆችህ በአፍኒንና በፊንሐስ ላይ የሚመጣ ለአንተ ምልክት ነው ሁለቱ በአንድ ቀን ይሞታሉ። የታመነም ካህን ለእኔ አስነሣለሁ፣ በልቤም በነፍሴም እንዳለ እንዲሁ ያደርጋል እኔም የታመነ ቤት እሠራለታለሁ፣ ዘመኑን ሁሉ እኔ በቀባሁት ሰው ፊት ይሄዳል። ከቤትህም የቀረው ሁሉ ይመጣል፣ በፊቱም ሰግዶ፣ ቊራሽ እንጀራ እበላ ዘንድ ከካህናት ወደ አንዲቱ ዕጣ፣ እባክህ፣ ሰደደኝ ብሎ አንድ ብር አንድ እንጀራም ይለምናል።” 1:ሳሙ:2÷30 -36



የኤሊ ልጆች ባለመታዘዛቸው ለነርሱ ብቻ ሳይሆን ወደ ላይ ለአባታቸው ስብራት÷ወደታች ደግሞ ለዘራቸው መረገም ምክንያት ሆኑ።

ሃዋርያው ጳውሎስ የተስፋ ቃል ያላት ፊተኛይቱ ትዕዛዝ ይህች ናት ሲል በትዕዛዙ ውስጥ የተቀመጠና ትዕዛዙን ብንፈጽም የምናገኘው ÷ ባንፈጽም የምናጣው መልካም የሆነ ነገር አለ እያለን ነው። ሌሎችን ትዕዛዛት ብንመለከት አንዳቸውም የተስፋ ቃል የላቸውም። ለምሳሌ አትግደል፤ አታመንዝር፤ አትስረቅ፤ የሚሉት አብሮዋቸው የተስፋ ቃል የለም። ብዙዎቻችን በየፕሮግራሙ በጉባኤዎች የተስፋ ቃል ለመፈለግ ባለመርካት እንዘራለን። ነገር ግን በእጃችን ውስጥ ገብቶንና አድርገነው እንድንኖርበት የተሰጠን የተስፋ ቃል አለን። እርሱም እናትንና አባትን በማክበር የሚገኘው ዕድሜን የማስረዘም የተስፋ ቃል ነው።

3. መከናወንን ያመጣል

ስኬት የሰው ሁሉ መሻት ነው። በሁሉም መንገድ ስኬታማ የሚያደርጉ ትምህርቶችና መጻሐፍት በቤተክርስቲያን ውስጥም ይሁን በውጭ ባሉት የኢኮኖሚና የስነልቦና ጠበብት ይለቀቃሉ።

ሁሉም ሰው በዘመኑ ክሌሎች በተሻለ ሁኔታ የተሳካለት ሰው ሆኖ ለመገኘት ብዙ ጥረቶችን ሲያደርግ ይስተዋላል። ማናችንም ብንሆን በክፉ ነገሮች ምክንያት የምንሠራቸው ሥራዎች እንዲጨናገፉ አንፈልግም ።

እንዲሁም በቤተክርስቲያን ውስጥ በፀሎት ጊዜ ከተለመዱ ድርጊቶች አንዱ የጭንገፋን መንፈስ አሰራር መስበር ነው። እውነት ነው ሰይጣን ጨካኝ እንደሆነና የሰዎችን መልካም ስኬት ለማስጨንገፍ ዘወትር እንደሚተጋ የታወቀ ነው።

ይሁንና ከዚህ መጽሐፍ ትኩረት አንፃር ልናስተውለው የሚገባን ነገር ከስኬት ወይም ከመከናወን መንገዶች አንዱ አባትንና እናትን ማክበር መሆኑን ነው።

ሁልጊዜም የእውነተኛ በረከትና መከናወን ትክክለኛ ምንጭ የእግዚአብሔር ቃል ነው።

ይህ የእግዚአብሔር ቃል በዘጸም 5:16 “ እግዚአብሔር አምላክህ እንዳዘዘህ አባትህንና እናትህን አክብር እግዚአብሔር አምላክህ በሚሰጥህም ምድር ላይ ዕድሜህ እንዲረዝምና መልካም እንዲሆንልህ ”

በአዲስ ኪዳንም በኤፌሶን 6:3 “መልካም እንዲሆንልህ ዕድሜህም በምድር ላይ እንዲረዝም አባትህንና እናትህን አክብር ” በማለት መልካም ነገር ወይም መከናወን እንዲሆንልን ከፈለግን አባትንና እናትን እንድናከብር ያዘናል።

ስለዚህ አባትንና እናትን ከማክበር ውጤቶች አንዱ መከናወን ነው። ውጤቱ በሄድንበት ቦታ ሁሉ መልካም እንዲሆንልን የሚያደርግ ትዕዛዝ እግዚአብሔር ሰጥቶናል።

ቃሉ ሲመቸን የምናደርገው ሳይመቸን የምንተወው አይደለም። የተለያዩ ማነሳሻ ነገር ሳያስፈልገን ገብቶን ዝቅ ብለን ወላጆቻችንን እናክብር። ላለመታዘዝና ላለማክበር ከወላጆቻችን በኩል ደስ የማያሰኙንን ባህሪያትና ሌሎች ነገሮችን በምክንያትነት መደርደራችንን ትተን ቃሉን እናድርግ። መቼስ በዚህ ጉዳይ ሰፋ ያለ ጥናት ቢደረግ ባልተሳካላቸውና በተሳካላቸው ሰዎች መካከል ከሚኖሩ ልዩነቶች መሀከል ቀዳሚው ለወላጆች የመታዘዝና ያለመታዘዝ ጉዳይ ይሆናል ብዬ አስባለሁ። ሆኖም ግን እኔ በግሌ በሥራቸውና በተለያዩ ነገሮች የተከናወነላቸው ሰዎች በመጠኑም ቢሆን አባትንና እናትን የታዘዙና ያከበሩ ሊሆኑ ይችላሉ ብዬ አስባለሁ። ስለዚህ ስኬታማ ለመሆን በየጊዜው ከምናደርገው ጥረት ጋር ከመልካም ነገር እንዳንጎድል እነርሱን በመታዘዝ ውስጥ ያለውን መከናወን ለመውረስ መዘጋጀት አለብን።

በሌላ በኩል አባትና እናት በህይወት የሌሉን እንኳን ብሆን እንዳንከናወንና በዘመናችን መልካም ነገሮች እንዳይሆኑ ከሀፃንነት ዕድሜ ጀምሮ እነርሱን አለማክበራችንና አለመታዘዛችን ምክንያት ሊሆን ስለሚችል ይህንን በትክክል ለመስበር ንሰሃ ገብተን መፀለይ ያስፈልጋል።

እንግዲህ ሁላችንም ብንሆን ከክፉ ይልቅ መልካም ነገር እንዲሆንልን ከፈለግን ባልተቋረጠ መልኩ አናትና አባቶቻችን ማክበር ይገባናል። እነርሱን በማክበር ውስጥ ከሚገኙ ውጤቶች አንዱ መልካም ነገር ሁሉ በእኛ ህይወት

መሆኑ ነው። ስለዚህ መከናወን ወላጆቻችንን በማክበር ውስጥ እንዳለ አውቀን እንደቃሉ ተግባራዊ ለማድረግ መዘጋጀትና መትጋት ይገባናል።

4. መልካም ዘርን እናጭዳለን

“ሰው የሚዘራውን ሁሉ ያንኑ ደግሞ ያጭዳልና።” ገላ 6:7

እንግዲህ ክፉ ነገርን ስንዘራ ያንኑ ክፉ ነገር በዘመናት መካከል ማጨድ ግድ ከሆነብን መልካም ነገርም ስንዘራ ያንንኑ መልካም ነገር በብዙ እጥፍ በዘመናት መካከል ማጨድ መብታችን ነው።

በእግዚአብሔር ቃል እውነትም ይሁን በራሳችን ህይወት ውስጥ በቀደመት አመታት ያየየነው ተግባራዊ እውነት የሚያረጋግጥልን ዘር ማጨድ የማይቀር ነገር መሆኑን ነው።

ሰዎች የእግዚአብሔርን ቃል ቢያውቁም ባያውቁም የዘሩትን ያንኑ ያጭዳሉ። በክርስቶስ ኢየሱስ አምነው ዳግም ተወልደው በእውነት ህይወት ውስጥ የሌሉ ሰዎችም ቢሆኑ በሌሎች ሰዎች ክፉ ነገር ከዘሩ ያንን ያጭዳሉ። እንዲሁም በሌሎች ሰዎች ላይ መልካም ነገር ከዘሩ ያው መልካም ዘር በብዙ ፍሬ ይመለስላቸዋል።

ስለዚህ እኛ እንደ ቃሉ እውነት በዘመናችን አባትና እናታችንን በሚገባ ካከበርን፤ ከታዘዝን እንዲሁም ካስደሰትናቸው ያንን

መልካም ዘር ከልጆቻችን እናጭዳለን። ልጆቻችንም ለእኛ መልካም ፍሬ ከመለሱ የልጅ ልጆቻችንም ለወላጆቻቸው መልካም ፍሬ የሚመልሱ ይሆናሉ። እንግዲህ በእኛ የተጀመረው መልካም ዘር እየቀጠለ ከትውልድ ወደ ትውልድ ሊሸጋገር ይችላል። ዛሬ ላይ ሆነን የማይመች ሁኔታ ቢኖር እንኳን ያንን ነገር ጥሰን ወላጆቻችንን ማክበር ከቻልን ሁል ጊዜ ዘር እየጨመረና እያደገ ስለሚሔድ በቀጣይ ትውልዳችን ላይ ከእኛ የተሻለ መከባበር ይፈጠራል።

ወገኖቼ ዛሬ ላይ ሆነን አባትና እናቶቻችንን ይሁን መከበር የሚገባቸውን በማስተዋል አክብረን ካለፍን ብዙ መልካም የሆነ የመከበር ፍሬ እናጭዳለን።

እንግዲህ እግዚአብሔር በትዕዛዝ ቃል አክብሩ ያላቸውን አባትና እናትን ማክበር ቀርቶ ማንኛውንም ሰው ትልቅ ትንሽ ሳንል ካከበርን እኛ ያንን ዘር በብዙ እጥፍ ከሌሎች እናጭዳለን። እንደዚያውም ደግሞ ማንንም ሰው ካዋረድን ያንን ውርደት በብዙ እጥፍ ከሌሎች ዘንድ ማጨዳችን ግድ ይሆናል።

አንዲት ፍሬ የበቆሎ ዘር ዘርተን ያቸው የዘራናት አንዲት ቅንጣት በቆሎ አድጋ ፍሬ ስታፈራ በመቶዎች የሚቆጠር ፍሬ እንደምትሆን የዘር ህግ እንደዚያው ነው። እኛው በቁጥር ሁለት የሆኑ አባትና እናትን ካከበርን ያንን አክብሮት ሁለት የዘር ፍሬ እንደሆነ ብንቆጥር ያ ሁለት

ዘር በቅሎ አድጎ ብዙ የክብር ፍሬ በትውልድ መካከል ያሳጭደናል።

ስለዚህ ወገኖቼ ዛሬ ላይ ቆመን በወላጆቻችን ላይ መልካም የአክብሮትና የመታዘዝ ዘር ስንዘራ መልካምና የተሻለ ዘር ስለምናጭድ በሩቅ ርቀት ያለውን የተሳዛውን መልካም ዘር ጭምር ማየት ይሁንልን።

ምናልባት አሁን ይህንን እውነት የምታነቡ ገና ልጆች እንኳን ብትሆኑ ወላጆቻችሁን አክብሩ። ወላጆቻችሁን ስታከብሩ ለጊዜው ከእነርሱ ጋር በሰላም ለመኖር ብቻ ከማሰብ ባለፈ መልኩ ወደፊት አድጋችሁ፤ አግብታችሁ፤ ወልዳችሁ የምታጭዱትን መልካም ፍሬ በሩቅ ርቀት በማየት ጭምር ሊሆን ይገባል።

በጣም ልንረዳው የሚገባው እውነት አባትንና እናትን የማክበር ውሳኔ ውጤት በእኛና በልጅ ልጆቻችን ህይወት ሁሉ መልካም ፍሬን የማጨድ መንገድ እንደሆነ መገንዘብ አለብን።



ምዕራፍ አምስት

የወላጆች ሀላፊነት



“እናንተም አባቶች ሆይ ልጆቻችሁን በጌታ ምክር በተግሣጽ አሳድጉላቸው እንጂ አታስቁጡላቸው ::”

ኤፌ. 6:4



ምዕራፍ 5

የወላጆች ሀላፊነት

1. የወላጆች ክፉ ቃል የሚያመጣው ክፉ ተጽዕኖ፤

ወላጆች ልጆቻችን እንዴት እንደምናሳድግ በትክክል ማወቅ አለብን። ልጆችን የሰጠን እግዚአብሔር እንደ ፍቃዱ እንድናሳድግለትም ይፈልጋል። እንደ እግዚአብሔር ፈቃድ ማሳደግ ካለብን ከቤተሰቦቻችን በዘልማድ የተቀበልናቸው ማናቸውም ባሕላዊ የአስተዳደር መልኮች በእግዚአብሔር ቃል መቃኘት አለባቸው። እግዚአብሔር ለእናትና አባት እንዲከበሩ በሰጣቸው ሥልጣን ውስጥ በጥንቃቄ ካልተጠቀሙ ከፍተኛ አደጋን ልጆች ላይ ሊያመጣ እንደሚችል መንገዘብ ያስፈልጋል።

ይህም ማለት ወላጆች በየዕለቱ ከአንደበታችን በእነርሱ ላይ የምናወጣው ክፉ ቃል ምን ዓይነት ክፉ ውጤት ሊያመጣ እንደሚችል ቆም ብለን ማሰብ ይኖርብናል።

በሀገራችን ብዙ ወላጆች ልጆቻቸው ባበሳጩዋቸው ጊዜ ራሳቸውን በመግዛት አንደበታቸውን ከመግታት ይልቅ ክፉ የመርገም

ቃሎችን ያወጡባቸዋል። መታወቅ ያለበት ነገር ቢኖር እያንዳንዱ ተራ የሚመስል ክፉ ቃል በልጆቻችን ህይወት በቀጥታም ሆነ በተዘዋዋሪ መንገድ ይደርሳል።

ብዙ ወላጆች ያለማስተዋል ከሚጠቀሙባቸው አስፈሪ ቃሎች ውስጥ ድንጋይ ራስ፣ ደደብ፣ መቼም ሰው አትሆንም፣ አትረባም፣ በልጆችሽ እይ፣ ክፉ ነሽ፣ አረመኔ ነህ . . . ይገኛሉ። እንደዚህ የመሳሰሉ ቃሉን የሚቃረኑ የመርገም ቃሎች በልጆች የፍጻሜ ህይወት ውስጥ ከፍተኛ ተጽእኖ ያመጣሉ።

በቅርብ ጊዜ ይህንን ትምህርት የተከታተለች አንዲት እህት አባቷ ሁልጊዜ ከእህቶችሽ በታች ሁኒ፣ በእነርሱ ቤት ኑሪ እያሉ ክፉ ቃል ይናገሩባት ነበር። ይህች እህት ጌታን የምትወድና ጥሩ የጸሎት ህይወት ያላት ቤት ሆና ግን ያ የአባቷ ክፉ ቃል እንደሠራባት አታውቅም ነበር። በትምህርቱ ወቅት እንዳስተዋለችው የምትኖረው ከአንዷ እህቷ ቤት ወደ ሌላዋ በመመላለስ ነበር። ይህንን እውነት ስትረዳ ወደ አባቷ ሄዳ ይቅርታ ጠይቃ ያንን ቃል አሻረች።

ምናልባት አንዳንዶቻችን እንዴት የአባቴና የእናቴ ክፉ ቃል በእኔ ላይ ሊደርስ ይችላል። እኔ በራሴ ጥፋት ብቻ ነው መጠየቅ የምችለው። እነርሱ የተናገሩት ሁሉ በእኔ ላይ አይደርስም ብለን ልናስብ እንችል ይሆናል። እንዲሁም ወላጆችም ብንሆን የማይመስል ነገር እግዚአብሔር እያንዳንዱን ቃል እየተቆጣጠረ ዋጋ ቢሰጥ ማን ሊኖር ይችላል ትሉ ይሆናል።

አንድ ማወቅ የሚገባን እውነት ማንም ሰው እየተነሳ በማንም ላይ ክፉ ቃል ቢናገር ምንም ሊመጣ የሚችል ነገር የለም። ነገር ግን እግዚአብሔር ሥልጣን የሰጣቸው አካላት በእነርሱ ሥር ባሉ ሰዎች ላይ የሚናገሩት ቃል ተጽእኖ ሊያመጣ ይችላል። ስለዚህ የወላጅነትም ይሁን የመሪነት ሚና የያዘን ሰዎች በሌሎች ላይ ስለምናወጣቸው ቃላት ማሰብና መጠንቀቅ አለብን።

እኛ የተናገርነው ቃል በትክክል ተራ ቢመስልም ሊፈጸምባቸው እንደሚችል ማወቅ አለብን። እንግዲህ ከክፉ ቃላት ውጤት አንፃር ሲነፃፀር ልጆች ላይ ክፉ ቃሎችን ከማውጣት በበትር መግረፍ ምንም የፍፃሜ ተጽእኖ ማምጣት አይችልም።

2. የወላጆች መልካም ቃል የሚያመጣው መልካም ተጽእኖ።

በየሀገሩ የሚገኙ ሰዎች እንደ የባህላቸው ልጆችን በመመረቅ የታወቀ ስርአት ያላቸው አሉ። ሁሉም ወላጅ ሆን ብሎ ልጆቹ ላይ ክፉ ለመናገር አያቅድም። ይልቁንም በመልካም ቃል መባረክ ይፈልጋል። ነገር ግን በዚህ መጽሐፍ ለማሳወቅ የተፈለገው ገብቶን አስበንና አቅደን የተሻሉ ቃሎችን መርጠን በልጆቻችን ላይ እንድንናገር ነው።

ወላጆች ወይም የአባትነት ሥፍራ በአንድ ሰው ህይወት ላይ የያዙ ሰዎች የሚናገሩት የበረከት ቃል እግዚአብሔር የሚባርከው ቃል ያህል ነው።



“ሞትና ህይወት በምላስ እጅ ናቸው ሰው የአፋን ፍሬ ይበላል።
” ምሳ 18፡21



እንግዲህ በልጆቻችን መልካም እንዲሆን ከፈለግንና ከጠበቅን መልካም ቃል መናገር ግድ ይሆንብናል። የምንናገራቸውን የአፋችን ፍሬ ከእነርሱ እኛ እንበላለን እነርሱንም ያንን እናበላቸዋለን። ከወላጆች የሚወጣው መልካም ቃል በልጆች ህይወት ገንዘብንና ህንፃን ከማውረስ ይበልጣል። ከክፉ ቃል ጋር ብዙ ንብረት ብናወርሳቸው አይኖሩበትም። ነገር ግን መልካምና የተመረጠ የበረከት ቃል በዕውቀት በእነርሱ ህይወት ላይ ብንናገር ትልቅና አዎንታዊ ተጽዕኖ በእነርሱ ህይወት ውስጥ እንደሚያመጣ ማወቅ ይገባናል።

ከዚህ በፊት ባሉት ጊዜያት መልካም ቃሎችን እየተናገርን ያለን ሰዎች እንኳን ብንሆን የውጤቱን የፍፃሜ መልካምነት ዛሬ ላይ ሆነን ለነገ በእምነት አይን አይተን ገብቶን መባረክ አለብን። አሁን እንዴት ሊሆን ይችላል ከምንልበት ማንነት ወጥተን በእውቀት ፍጻሜን አይተን ልጆቻችንም ይሁን በሥራችን ያሉትን ሰዎች በመልካም ቃል ለመባረክ መነሳት አለብን።

3. ልጆችን በጌታ ምክር ማሳደግ

እንግዲህ የዚህ መጽሐፍ መነሻ የእግዚአብሔር ቃል ስለሆነ የእግዚአብሔር ቃል በሁሉም አቅጣጫ ሚዛናዊ እውነት ያለው ቃል ነው። ልጆች አባትና እናታቸውን እንዲያከብሩ የተፃፈ መለኮታዊ ትዕዛዝ እንዳለ ሁሉ ወላጆችም ልጆቻችንን እንዴት ማሳደግ እንደሚገባን በጥልቀት ያመለክታልና። ምንም እንኳን የዚህ ጽሁፍ ትኩረት አባትና እናትና የማክበር አስፈላጊነት ቢሆንም የአባቶችንና የእናቶችን ድርሻ ማሳየትንም ጎን ለጎን ማካተቱ አስፈላጊ ነው። ምክንያቱም ወላጆች ልጆቻቸውን እንደ ቃሉ በአግባቡ የሚያሳድጉ ከሆነ ልጆች እንደ ቃሉ እነርሱን እንዲያከብሩ ከፍተኛ አስተዋፅኦ ያደርጋል ብዬ አምናለሁ።

ወላጆች ልጆቻቸውን ሊያሳድጉበት ከሚገባቸው እውነቶች አንዱ በእግዚአብሔር ቃል ምክር ማሳደግ ነው። በራሳቸው ማስተዋል፣ ከቤተሰባቸውና ከባህላቸው ከተቀበሉዋቸው ልምዶች ሳይሆን ከእግዚአብሔር ቃል ምክር አንፃር ማሳደግ ይጠበቅብናል።



“እናንተም አባቶች ሆይ ልጆቻችሁን በጌታ ምክር በተግሣጽ አሳድጉአቸው እንጂ አታስቆጡአቸው።” ኤፌሶን 6፡4



የኤፌሶንን መልእክት የፃፈው ጳውሎስ ልጆች እንዴት አባቶቻቸውን ማክበርና መታዘዝ እንዳለባቸው ብቻ አልጠቀሰም። ወላጆችም ልጆቻቸውን እንዴት ማሳደግ እንዳለባቸው አያያዙ ሲገልፅ እናያለን።

እንግዲህ ቃሉ እንደሚያዘን ዛሬ ወላጅ የሆንን ብንሆን ነገ ላይ ወላጅ የመሆኑ ዕድል የሚጠበቀን ልጆችን ስለ ምናላድግበት እውነት ከቃሉ አንፃር መረዳት ይገባል። ሁላችንም ከቃሉ እንደምንረዳው «በጌታ ምክርና ተግሣጽ» ማሳደግ ማለት ለልጆች ምክርም ተግሣጽም እንደሚያስፈልጋቸው ያመለክታል። ልጆቻችን እንዴት በጥንቃቄ ማሳደግ እንደሚገባን ምሳሌ የሚሆንን እግዚአብሔር እኛን በምን ዓይነት ጥንቃቄ እንደያዘን ማሰብ ስንችል ነው።

እግዚአብሔር እኛን ከጥፋት በፊት እንዴት መመለስ እንደሚገባን ይመክረናል። በየጊዜው በጉባዔም ይሁን በግል ወደ እያንዳንዳችን የሚመጡ አምላካዊ ቃሎች ከተግሣጽ ይልቅ ምክሮች ይበዛሉ። አንድ ነገር በእኛ ህይወት ውስጥ ተከስቶ ወደ ጥፋት ከመግባታችን በፊት በመንፈስ ቅዱስም ይሁን በቃል አማካይነት እየመከረን መንገድ ያሳየናል። ከዚያ በኋላ ያንን የምክሩን መስመር አቋርጠን ስናጠፋ በፍቅር ይገስፀናል። ለምንድነው መንገዱ ይህ የሆነው? ብንል የአባትነት ባሕርይን የምንማርበት የመጀመሪያው ትምህርት ቤታችን የአምላካችን የእግዚአብሔር ባህርይ ነው።

ስለዚህ እኛም ብንሆን እንደ አባትና እናት ልጆቻችን ካጠፉ

በኃላ ከመገሰፅ ይልቅ አስቀድመን እንደ እግዚአብሔር ቃል መምከር ያስፈልጋል። ብሎም ልጆቻችን አጥፍተው ቢሆኑ እንኳ ተግላጽና ቅጣትን የመጀመሪያ እርምጃ ከማድረግ ይልቅ በፍቅር ለማቅናት መምከር ያስፈልጋል።

በእያንዳንዳችን ዕድገት ውስጥ ወላጆቻችን በምን አይነት መንገድ እንዳሳደጉም ብዙ ማስታወሻዎች ይኖራሉ። አንድ አንድ አባቶች አስቀድሞ በምክር ስላላደጉ አባትነት በቁጣና በቅጣት የሚጸና ይመስል ቁጣና ቅጣት ብቻ ያስቀድማሉ።

ልጆቻችን ከመስመር ወጥተው ለቤተሰብና ለአካባቢ ከፉ ምሳሌ እስኪሆኑ ድረስ ጥፋት ውስጥ ገብተው አዝንንባቸው ከሆነ ምን ያህል እየመከርን እንዳሳደግን ራሳችንን መጠየቅ ይገባል።



“ጽድቅን ፍርድን በማድረግ ልጆቼንና ከእርሱ በኋላ ቤቱን እንዲያዝዝ አውቃለሁና ይህም እግዚአብሔር በአብርሃም ላይ የተናገረውን ነገር ሁሉ ያመጣ ዘንድ ነው።” ዘፍ 18:19

“እኔም ዛሬ አንተን የማዝዘውን ይህን ቃል በልብህ ያዝ። ለልጆችህም አስተምረው በቤትህም ስትቀመጥ ለመንገድም ስትሔድ ስትተኛው ስትነሣም ተጫውተው።” ዝዳ 6:6-7



እንግዲህ ከዚህ ቃል እውነት እንደምንረዳው ወላጆች ልጆቻችንን በተዋረድ በመጣው የተረት ቃል ሳይሆን በእግዚአብሔር ቃል እውነት እየመከርን ማሳደግ ይገባናል። እኛ ወላጆች ከሆንን ልጆቻችንን የእግዚአብሔርን ቃል ማስተማርና እንደ ቃሉ መምከር ይጠበቅብናል። ስለዚህ ቃሉን ተከትለን መምከርና መገሰጽ ያስፈልጋል። አንድ አንዶቻችን ልጆችን መምከር እንችላለን ግን መገሰጽ አንችልም። ልጆቻችንን መውደድ አለብን። ግን የምንወዳቸውን ልጆች ደግሞ ከመምከር ባለፈ መልኩ ሲያጠፉ መገሰጽ እንደ ወላጅ ተመጣጣኝ የሆነና ጉዳትን የማያደርስ ለትምህርት የሚሆን ቅጣት መቅጣት አለብን። ስለዚህ ልጆቻችንን በጌታ ምክርና ተግላጽ የማሳደግ ሃላፊነታችንን መወጣት ይጠበቅብናል።

4. ልጆቻችንን አለማበሳጨት

“አባቶች ሆይ ልባቸው እንዳይዝል ልጆቻችሁን አታበሳጩላቸው።”

ቆላ 3:21

ወላጆች በልጆች አስተዳደግ ወቅት ብዙ ጥንቃቄ ማድረግ እንዳለብን መገንዘብ ይገባናል። ልጆቻችንን የራሳችሁ ጉዳይ በማለት ችላ ማለት የለብንም። እንዲሁም በእነርሱ ላይ ደስታና ሀዘን ሊያመጡ የሚችሉ ነገሮችን ለይተን አውቀን በማስተዋል ካልያዝን በዘመናቸው አብሮ የሚያድግ ችግር ሊፈጠር ይችላል። እንግዲህ ወላጆች ልጆች ቢያጠፉም ባያጠፉም እነርሱን የማበሳጨት እርምጃ መውሰድ የለብንም

ምክንያቱ ልጆችን ትንንሽ ነገሮች ደስ ያስኛቸዋል። እንዲሁም ትንንሽ ነገሮች ያላዘናቸዋል። የህፃናትን ባህሪ ከተረዳን እንዲት የሃያ ሳንቲም ከረሜላ ደስ ያስኛቸዋል። እንደዚያውም የአንዲት ሃያ ሳንቲም ከረሜላ አለመገዛት በጣም ያበሳጫቸዋል። እኛ ማድረግ የምንችለውን በማድረግ እነርሱን ማስደሰት ይገባናል። ሌላውም በትንሽ ጥፋትና መክረን ማሰለፍ በሚገባን ነገር ኃይለኛ ቅጣት በመቅጣትና የሚያስፈልጋቸውን ነገር በማቀብ ማበሳጨት የለብንም።



“እናንተም አባቶች ሆይ ልጆቻችሁን በጌታ ምክርና ተግላጽ አሳድጉአቸው እንጂ አታስቆጡዋቸው።” ኤፌ 6:4



እንግዲህ ወላጆች በጌታ ቃል እውነት በኩል ባለ የፍቅር መንገድ እየገሰጹን ልጆችን ከማሳደግ ይልቅ በቁጣና በቅጣት እንዲሁም ፊት በመንሳት የምናሳድግ ከሆነ ልጆች ይበሳጫሉ ብሎም ይቆጣሉ። በጥንቃቄ ካለማሳደግ ችግር የተነሳ ልጆቹ ተቆጥተው ለእኛ የሚሰጡት አፀፋዊ ምላሽ በሀይወታቸው ተጨማሪ የጥፋት እስራት ሊፈጥር ይችላል።

ስለዚህ ሆን ብለን ይሁን በእነርሱ ጥፋት ጊዜ ልጆችን ለማስቆጣትና ለማበሳጨት ምክንያት ከሚሆኑ አካሄዶች ወላጆች መጠንቀቅ ይገባናል።

5. ልጆቻችንን በመልካም ባህርይ መምራት ይገባል ::

በአንድ ቤተሰብ ውስጥ መልካም ባህርይ ያላቸው ልጆች አድገው ማየት ከጠበቅን የመጀመሪያው ነገር የወላጅ ባህርይ ወሳኝ ነው :: ልጆች ከህፃንነታቸው ጀምሮ የሚሰሙትና የሚመለከቱት ነገር ዕድሜ ልካቸው በህይወታቸው ላይ ተጽእኖ ሊያመጣ ይችላል ::

በአንዳንድ ጥናቶች እንደሚነገረው አንድ ህፃን እስከ ስድስት አመት በጥሩም ይሁን በከፋ መንገድ ብንመራው በቀሪው ዘመኑ ውስጥ 70% በዚያ ዕድሜ ባገኘው ነገር ይመራል ::

ስለዚህ ለተላልቅ ሰዎች ስልጠናዎችን በመስጠት አቅማቸውን የምንገነባውን ያህል በልጆች ህይወት ላይ ብዙ ነገር እየሰራን አይደለም:: እንደዚህ ጥናት ከሆነ እስከ ስድስት አመት ጊዜ ውስጥ ልጆቹን ቀጥታ የሚያገኙ አባትና እናት ናቸው :: ስለዚህ የአባትና የእናት በመልካም ባህርይ አርአያ ሆኖ መምራት ለልጆቹ የህይወት ዘመን ወሳኝ ነገር ነው ::



“ልጁን በሚሄድበት መንገድ ምራው በሽመገለም ጊዜ ከእርሱ ፈቀቅ አይልም::” ምሳ 22:6



እንግዲህ ልጆችን በጥንቃቄ ማሳደግ አስፈላጊ የሚሆነው በልጅነት ዘመናቸው በእነርሱ ውስጥ የሚቀመጠው መልካም ይሁን ከፋ ምሳሌ እስከ እርጅና መሪያቸው ስለሚሆን ነው:: ወላጆች እርስ በእርስ ባለን ግንኙነት በልጆች ፊት ጥንቃቄ ካላደረግን ያንን ይዘው ያድጋሉ:: በቀላሉ በልጆች ፊት የምንዋሽ ከሆነ ያ ነገር ትክክለኛ ነገር ይመስላቸዋል :: እኛ በሀገራችን የልጆች አስተዳደግ ውስጥ እንደ ልማድ የያዘናቸው ብዙ ችግሮች አሉብን ለአብነት ያህል መጥቀስ አያ ጅቦ መጣ፤ ጭራቅ መጣ፤ ወ.ዘ.ተ በሚመስሉ ቃላት እናስፈራራለን:: ሌላው የማንገዛውን ነገር ያንን ገዝቼ እመጣለሁ በማለት ሳንገዛ እየመጣን ውሸት እናስተምራለን:: ልጆቻችን ያን ነገር ይዘው አድገው እነርሱም ይዋሻሉ ::

ልጆቻችንን በመልካም ስነ-ምግባር ማሳደግ ከእግዚአብሔር ዘንድ የተሰጠን ሃላፊነት መወጣት እንደሆነ ማወቅ ይገባል :: እኛ ያሳደግናቸው ልጆች ምንም ከሌላ ውሎቸው የሚካፈሉት ነገር ቢኖራቸውም አብዛኛውን ግን እኛን የሚመስል ባህርይ ይኖራቸዋል ::

ከሀገራችን ስነ ቃሎች አንዱን ብንመለከት “እናቷን አይተህ ልጅቷን አግባ፤ ደጃፋን አይተህ ከቤቱ ግባ” ይላሉ :: ይህ አባባል መግለጽ የፈለገው ሀሳብ ልጅቱ የእናቷን ባህርይ በመካፈል ያደገች ስለምትሆን የእናቷን ባህርይ ማወቅ ከቻላችሁ ለትዳር የተፈለገችውን ልጅ ፀባይ በቀላሉ ማወቅ ይቻላል ለማለት ነው ::

እንደ እውነቱ ከሆነ እናቶቻቸው አባቶቻቸው ላይ ኃይለኛና ቁጡ የሆኑባቸው ሴቶች ኃይለኛና ቁጡ ሊሆኑ እናቶቻቸው አላስፈላጊ ባህርይ የሚታይባቸው ቤተሰብ ልጆች ተመሳሳይ የሆነ ችግር ይታይባቸዋል። ስለዚህ በመልካምና ጨዋ በሆነ መንገድ ልጆቻችንን ከመራን እነርሱ በዚያ መንገድ ይሄዳሉ። ስለዚህ ዛሬ ላይ ቆመን ነገ በልጆቻችን ላይ እንዳናፍርና እንዳናዝን ዛሬ ላይ እንደ እግዚአብሔር ቃል በሆነ ህይወትና ስነ-ምግባር ማሳደግ አለብን።

6. በመልካም ቃል መባረክ



“ይስሐቅ ሊመጣ ስላለው ነገር ያዕቆብንና ኤሳውን በእምነት ባረካቸው። ያዕቆብ በእምነት የዮሴፍን ልጆች እያንዳንዳቸውን ባረካቸው።” ዕብ 11:20-21



እግዚአብሔር ልጆችን ሥጦታ አድርጎ ሰጥቶን የአባትና የእናትነት ማዕረግ በእነርሱ ላይ ያገኘን ወገኖች ልጆቹ ከፍ እንዲሉና የተሻለ ሥፍራ እንዲደርሱ ከወደድን ሁልጊዜ በመልካም ቃል ልንባርካቸው ይገባል።

ምናልባት ብዙዎችን ቤተሰቦቻችን እየመረቁንና እየባረኩን ያደግንና እኛም በመልካም ቃል ልጆቻችንን እየባረክን ያለን ልንሆን እንችላለን። ነገር ግን ከቃሉ አንፃር መረዳት ያለብን

እውነት ቢኖር እንዲሁ መባረክ ብቻ ሳይሆን በእነርሱ ላይ የምንናገረው የበረከት ቃል በትክክል እንደሚደርስ አምነን ማወጅ ያስፈልጋል።

እንግዲህ ወላጆች እንደልማድ በትንሹም ይሁን በትልቁ ጥፋት በልጆች ላይ ክፉ ቃል እያወጣን በዘመናቸው ሁሉ የሚያጭዱትን መርገም ከማሸከም መጠንቀቅ ያስፈልጋል። መረዳት ያለብን የቃሉን ኃይል ነው። በመንፈሳዊው አለም ውስጥ ጥፋትንም ይሁን ልማትን የያዘው ነገር ቢኖር ቃል ነው።

እንደ ወላጅ ልጆቻችን ህፃናትም ይሁኑ አድገው ራሳቸውን የቻሉ ዛሬ ላይ ይህን እውነት ተረድተን በእምነት በመልካም ቃል ልንባርካቸው ይገባል።



“እግዚአብሔር ከሰማይ ጠል ከምድርም ስብ የእህልንም የወይንንም ብዛት ይሰጥህ አህዛብም ይገዙልህ ሕዝብም ይስገዱልህ ለወንድሞችህ ጌታ ሁን የእናትህም ልጆች ይስገዱልህ፤ የሚረግምህ እርሱ ርጉም ይሁን የሚባርክህም ቡሩክ ይሁን።” ዘፍጥረት 27:28



በእስራኤላዊያን ይሁን በዙሪያቸው ባሉት ሀገራት ባህል ውስጥ የአባት የበረከት ቃል በጣም ወሳኝ ነው ይስሃቅ

ለዚያ ነው በመንፈስ ሆኖ ታላቅ የበረከት ቃል በእምነት በያዕቆብ ላይ ያፈለሰው ።

እኛም ሁል ጊዜ በልጆቻችን ላይ እምነን መልካም ቃል ልናውጅ ይገባናል። ከክፉ ቃሎች አንደበታችንን እየጠበቅን ልጆቻችን በመልካም ቃል መመረቅ አለብን። ከዚህ በፊት ባለማወቅ ክፉ ቃሎችን በአነርሱ ላይ አውጥተን ቢሆን አሁን ያንን ቃል እየሻርን ማወጅ አለብን። የአይሁዶች ትልቁ አቅማቸው በአባትነት ሥልጣን በእምነት ልጆቻቸውን እየባረኩ ለልጆቻቸው ፍቅር ያኖራሉ። ስለ ወላጆች መመረቅ የሰማሁት በሀገራችን አንድ ከተማ ውስጥ ያለ አንድ ሰው እናቱ ቤት ሄዶ ላገባ ነው እማዬ ባርኪኝ ይላቸዋል። እርሳቸውም ከመባረካቸው በፊት ቂጠማ፣ማርና ወተት ገዝተው ለመመረቅ ተዘጋጁ። ቂጠማውን አሸትተው “ዘመንህ ሁሉ ታሽቶ የማይደርቅ ይሁን” አሉት። ቂጠማውን በማርና በወተት ነክረው “በዘመንህ ሁሉ ቃልህ ይጣፍጥ ሀገር ይስማህ” ብለው ጡታቸውን አውጥተው መረቁት። እንዲሁም ቃሌ የፀና ይሁን ብለው ያንን ወተትና ማር የነከሩበትን ቂጠማ በሉት ።

እንግዲህ በሀገራችን እንኳን በአንዳአንድ ማህበረሰብ ውስጥ ያለው በመልካም ቃል የመባረክ ስነ- ስርዓት እንዴት ጠንካራ እንደሆነ መመልከት ይገባናል ። ስለዚህ እኛም በዘመናችን ሁሉ ልጆቻችንን በመልካም ቃል ልንባርካቸው ልንመርቃቸው ይገባል ።



ምዕራፍ ስድስት

መንፈሳዊ አባቶችን ማክበር



በክርስቶስ አእላፍ ምግዚቶች ቢኖሩዎችሁም
ብዙ አባቶች የሉአችሁም እኔ በክርስቶስ
ኢየሱስ በወንጌል ወልጄአችኋለሁና።”

1ኛ ቆሮ 4፡14-15



ምዕራፍ-6

መንፈሳዊ አባቶችን ማክበር

1. አምላካዊ አመራር አባታዊ አስተዳደር ነው

እንግዲህ አስቀድመን እንዳየነው የእግዚአብሔር መለኮታዊ አስተዳደር አባታዊ ግንኙነት ያለበት ነው። ከዚህም አንፃር እግዚአብሔር በቤተክርስቲያን ውስጥ እንዲኖር የሚፈልገው በአለቅነት ተጀምሮ በአለቅነት የሚያልቅ የነገሥታት አስተዳደር ሳይሆን ከእግዚአብሔር በተካፈለው ባህርይ አባታዊ አስተዳደር እንድንመሠረት ነው።

ሁላችንም ብንሆን በሥጋ የወለዱን አባቶች እንደሚኖሩን ሁሉ መንፈሳዊ አባቶችም ሊኖሩን እንደሚገባ መገንዘብ አለብን። ስለ ሥጋ አባቶች ከእግዚአብሔር ቃል አውቀን ማድረግ የሚገባንን ማድረግ እንዳለብን ሁሉ መንፈሳዊ አባቶችም እንዳሉንና በእነርሱ ዙሪያ ምን ማድረግ እንዳለብን ማወቅ ይገባናል።

እንግዲህ መንፈሳዊ አባቶች ሊሆኑ የሚችሉ የመሪነት ስፍራ የያዙ በመንፈሳዊው ህይወታችን በቃሉ መሠረት ያስያዙን እንዲሁም እንደ አባት ድካማችንን ባለመፀዋፍና በመሸከም እያረሙ በዕድገታችን ውስጥ አስተዋዕዖ ያደረጉ በሀገር፤ በቤተ እምነት ይሁን በአካባቢ ደረጃ ለወንጌል እውነት ቀዳሚ በመሆን አባት ለልጅ እንደሚያስብና እንደሚኖር ለሌሎች በመኖር ምልክት የሆኑ ሰዎች የመንፈሳዊ አባትነት ሚና ሊኖራቸው ይችላል።

ምናልባት አባት ብለን የምንጠቀመው ቃል ወንዶችን ብቻ የሚያካትት ተደርጎ ሊወሰድ አይገባም። በዚህ አውድ አባትነት የመሪነት (የሃላፊነትና የአላዳጊነት) ድርሻ ማመልከቻ እንጂ እንደ ፆታ መለያ ሊወሰድ አይገባም። ምክንያቱም ይህንን ድርሻ በትክክል የተወጡና የሚወጡ እህቶች ስላሉ ነው። ለትውልድ እንደ እናት የተነሱ እህቶች እናዳሉና እንደሚነሱ የታወቀ ነው።

“እንግዲህ እናንተስ እንዲህ ጸልዩ በሰማያት የምትኖር አባታችን ሆይ ስምህ ይቀደስ” ማቴ.6:10

በዚህ ክፍል ኢየሱስ የሚነግረን እኛ እግዚአብሔርን አምነን የተከተልን ሰዎች በሰማያት የሚኖርን አምላክ ስናስብ አስፈሪ አለቃና ገዥ አድርገን እንድናስብ ሳይሆን እንደሚወደን ሩህሩህ አባት እንድናስብ ነው። በሰው ልጆች ዘንድ የእግዚአብሔር ማንነት ሲታወስ ዋናው ነገር አባትነቱ ነው። ስለዚህ እርሱ

ወደዚህች ምድር የዘረጋው አመራርም አባታዊ አመራር ነው።

እንግዲህ እርሱ አባት ከሆነ ከእርሱ ሥልጣን የተቀበሉና በቤተሰብ ይሁን በቤተክርስቲያን የሚያስተዳድሩበትን ስልጣን የተቀበሉት በአለቅነት ብቻ ሳይሆን አባት እንዲሆኑም ነው ማለት ነው። አባትነት ወደ እኛ መምጣት የሚችለው በቤተሰብ ደረጃ ከሆነ በሥጋ በመውለድ አልያም በማሳደግ ሊሆን ይችላል። በቤተክርስቲያን ደረጃም ቢሆን አባት መሆን የሚችለው አምላካችን አባት ከሆነበት ባሕርይ በማካፈል ነው።



“እናንተ ስሜን የምታቃልሉ ካህናት ሆይ ልጅ አባቱን ባሪያ ጌታውን ያከብራል እኔስ አባት ከሆንሁ ክብሬ ወዴት አለ? ጌታስ ከሆንኩ መፈራቴ ወዴት አለ? ”ይላል የሠራዊት ጌታ እግዚአብሔር። ሚል 1:6



እግዚአብሔር እርሱን ከሚያመልኩ ሰዎች የጌትነት መፈራቴን እንዲሁም የአባትነት መከበሩን ይፈልጋል። እርሱ ሕዝቡን እንደአባት እየተንከባከበና እየመገበ በማስተዳደር የአባትነትን ክብር ይፈልጋል።

እንግዲህ ይህ ክብር የሚገባው ለአምላካችን ለእግዚአብሔር ብቻ ሳይሆን በየትኛውም ሥፍራ የእርሱን የአባታዊ አስተዳደር ውክልና ወስደው የእርሱን አጀንዳ ለሚያስፈጽሙ ሁሉ ነው።

ስለዚህ ከአምላካችን ጥላ ሥር የእርሱን መለኮታዊ አጀንዳ የሚያስፈጽሙ ሁሉ በአባትነት መገለጥ አለባቸው። በሥጋ ልጆችንም የወለዱና የሚያሳድጉ በልጆቻቸው ላይ አለቃ ሳይሆኑ አባት መሆን ይገባቸዋል።

በእግዚአብሔር አባታዊ የሥልጣን ተዋረድ ሥር ከእርሱ መለኮታዊ አጀንዳ ጋር በተያያዘ በማንኛውም ተልዕኮና ሥራ ውስጥ የመሆን ዕድል ያገኙ ሁሉ በተልዕኮው ሥር ከላይ ለሆኑት ሁሉ የአባትነት ክብር መስጠት አለባቸው።

አባት የመሆን ማንነታችን የሚነሳው ከእኛ ማንነት ላይ ብቻ ሳይሆን የአባታዊ አስተዳደር አጀንዳ ውጤትና የአጀንዳው መሪ ከሚያካፍለው አባታዊ ባሕርይ ነው። ስለዚህ ይምጣ የምንለው መንግሥት አባታዊ አስተዳደር ያለበት ከሆነ እኛ መሪዎች በአውቀትና በአስተሳሰብ ቅኝት አባት ለመሆን ልጆች ደግሞ እንደ ልጅ ለመገለጥ መዘጋጀት ያስፈልጋል።

ስለዚህ የአምላካችን መንግስት አሠራር አባታዊ ባርኮትና የአባትነት መከበርን የያዘ ቁልፍ እውነት ያለበት ነው። ወላጆችና መሪዎች ተጠያቂነታችን ከሁሉ በላይ በእግዚአብሔር ቢሆንም ልጆቻችንና ተከታዮቻችን ለሚጠይቁን ጉዳይ መልስ ለመስጠት የሚያስችል ንጹህና ቅን ህይወት ሊኖረን ይገባል።

እንግዲህ ከአባትነት ሥልጣን ሥር ከሚወጣው ባርኮት ለመጠቀም በሁለቱም በኩል የአባትነት ሥልጣንን አውቀንና አምነን ማክበር የበረከታችን ታላቅ ቁልፍ ነው።

2. በህይወታችን የአባትነት ሚና የነበራቸውን ማወቅ



“እንደምወዳችሁ ልጆቼ አድርጌ ልገሥዳችሁ እንጂ ላሳፍራችሁ ይህን አልጽፍም። በክርስቶስ አእላፍ ምግዚቶች ቢኖሩዎችሁም ብዙ አባቶች የሉአችሁም እኔ በክርስቶስ ኢየሱስ በወንጌል ወልጄአችኋለሁና።” 1ኛ ቆሮ 4፡14-15



ከዚህ ቃል እውነት እንደምንረዳው ሁሉም ሰው አባት መሆን አይችልም። እንዲሁም ለአንዱ አባት የሆነው ሰው ለአንዳችን አባት ሳይሆን ይችላል። በሥጋ አባትነትም ቢሆን በሠፈራችን አባትህ ነኝ ያለ ሰው ሁሉ አባታችን መሆን አይችልም። በትክክል እኛን በሥጋ ከእናታችን የወለደንና እኛ ላይ ሙሉ ሃላፊነት ወስዶ ማሳደግ የቻለ ሰው አባታችን የመሆን መብት አለው።

እንደዚሁም “እኔ በክርስቶስ ኢየሱስ በወንጌል ወልጄአችኋለሁ”

ለእኛ የእውነትን መንገድ በማሳየት በእግዚአብሔር ጥሪና ምርጫ በእኛ ህይወት ላይ አባታዊ ተጽእኖ ያመጡ ሰዎች መንፈሳዊ አባቶቻችን መሆን ይችላሉ። ከእኛ የሚጠበቀው በእኔ ላይ ማነው ትክክለኛ አባት በማለት ማወቅ ያስፈልጋል። ምናልባት በአንድ ቀን ኮንፈረንስ ተገናኝተን በጣፈጠ

ቃላት «አባት እሆንልሃለሁ» ያለን ሁሉ አባታችን መሆን አይችልም። በሌላ መልኩም እኛን ለመጥቀም ሳይሆን ከኛ ለመጠቀምና በእኛ ላይ ያለውን ለመጠቀም ብቻ ባለ ጽኑ ፍልጎት ለእኛ አሳቢ በመምሰል «አባት እሆንልሃለሁ» ያለን ሁሉ አባታችን መሆን አይችልም።

የአባትነት ምልክቱ በመሪነት እግዚአብሔር ከሰጣቸው ሃላፊነት ባሻገር ድካማችንን ተሽክመው መድረስ የሚገባን ቦታ እንድንደርስ እየመገቡንና አቅጣጫን እያሳዩን የሚተጉ መሆን ይገባቸዋል። እንዲሁም በቀደሙት ዘመናት በብዙዎች ህይወት ላይ የአባትነት ተጽእኖ የነበራቸውን መሪዎች ማወቅና እነሱን ለይተን ማክበር አለብን።

ጳውሎስ በቆሮንቶስ ቤተክርስቲያን ላይ የአባትነት ሚናና ልብ ስለነበረው ከሩቅ ሆኖ እንኳን እየተከታተለ የመገሰጽና የማረም ሽክም ሲታይበት እናያለን።



“ምን ትወዳላችሁ? በበትር ወይስ በፍቅርና በየውሃት መንፈስ ልምጣባችሁ?” 1ኛ ቆሮ 4፡21



እንግዲህ አባቶች በአንድ ወቅት በእኛ ህይወት ላይ ተጽእኖ ያመጡና የትም ሆነው እንኳን ስለእኛ የሚያገባቸው ሊሆኑ

ይችላሉ። ጳውሎስ እንዳደረገው ስንገሰጽ ከጥፋት የማንመለስ ከሆነ እንደ አባት የሚቀጡን ሊሆኑ ይችላሉ። እኛም እንደ ልጅ መስማት የምንችልና ለእነርሱ እንደ አባት አክብሮት መስጠት ይገባናል።

“ስለዚህ የምወደውንና የታመነውን በጌታ ልጄ የሆነውን ጢሞቴዎስን ልኬላችኋለሁ እኔም በየሥፍራው በአብያተ ክርስቲያናት ሁሉ እንደማስተምር በክርስቶስ ኢየሱስ የሚሆነውን መንገዴን እርሱ ያሳስባችኋል።” 1ኛ ቆሮ 4፡17

ከዚህ ቃል እንደምናየው ጳውሎስ ከሌሎች አገልጋዮች መካከል በተለየ መልኩ የሚከታተለው መታመኑን በየዕለቱ እያረጋገጠ እንደ ተተኪ አገልጋይ ከሚከታተላቸው መካከል አንዱ ጢሞቴዎስ ነው። ጳውሎስም ስለ ጢሞቴዎስ በድፍረት ሲናገር «በጌታ ልጄ የሆነውን» ይላል። ይህ ሀሳብ የጢሞቴዎስ መንፈሳዊ አባቱ ጳውሎስ ሲሆን የጳውሎስ መንፈሳዊ ልጅ ደግሞ ጢሞቴዎስ መሆኑን ያመለክታል።

ስለዚህ ሁላችንም ማወቅ የሚገባን እውነት መንፈሳዊ አባቶች እንዳሉንና እነርሱም ለህይወት ዘመናችን ሁሉ እንደሚያስፈልጉን ነው። ከዚህም እውነት አንፃር በእኛ ህይወት ውስጥ የመንፈሳዊ አባትነት ሚና ያላቸውን ለይተን ማወቅ ይገባናል።

3. ለትውልድ የአባትነት ሚና የነበራቸውን ማወቅ

እንግዲህ በእግዚአብሔር ተልእኳዊ የጥሪ ማንነት ሰዎች ለተለያዩ ደረጃና ሥፍራ ሊጠሩ ይችላሉ። ሁሉም ለአንድ ዓይነት ኃላፊነት፣ ለአንድ ዓይነት ሥፍራና ተልዕኮ አይጠሩም። አንዳንዶቹ በአጥቢያ ቤተ ክርስቲያን ደረጃ የአባትነት ሚና ሊኖራቸው ይችላል። አንዳንዶቹ ደግሞ በቤተ እምነትና በሀገር ደረጃ የአባትነት ሚና ሊኖራቸው ይችላል። አንዳንዶቹም በትውልድ ደረጃ የአባትነት ሚና ሊኖራቸው ይችላል።

ስለዚህ በዚህ እውነት ውስጥ ማወቅ የሚገባን አባቶችን ከማክበር በፊት እንማናቸው በተለያዩ ደረጃ ባለፉት ዘመናትና አሁን የአባትነት ሚና ኖሯቸው ማክበርና ሥፍራ ልንሰጣቸው የሚገባን ብለን በማስተዋል ለይተን መገንዘብ አለብን። ከታሪክ አኳያ እንኳን ማየት ከቻልን የትውልድ አባት የሆኑ ሰዎች በየዘመኑ ነበሩ። እንደ ማርቲን ሉተር የመሳሰሉ የተሃድሶ ምክንያት የሆኑ ሰዎች ከአንድ አጥቢያ ባለፈ መልኩ ለትውልድ መንገድ የማሳየት ሚና የነበራቸው ናቸው። ስለዚህ በእኛም ሀገርና አካባቢ ከእግዚአብሔር ጥሪና ፀጋ በመነሳት በግላችንም ይሁን በሀገርና በትውልድ መካከል ግንባር ቀደም የሆኑ አባቶች መለየትና መታወቅ አለባቸው።

4. የአባትነት ጥላ ያስፈልጋል

ሁላችንም እንደምናውቀው ያለ አባትና እናት ያደጉ ልጆች ለብዙ ነገር የተጋለጡ ናቸው። እንደዚሁም በቤተክርስቲያን

ውስጥና በእማኙ ማንበረሰብ ውስጥ ያለ መንፈሳዊ አባት ያደጉ ሰዎች ወጥ መንፈሳዊ መልክ ያላቸው አይደሉም። በመንፈሳዊ አባት ሥር ያደጉ በአስተምህሮት ይሁን በአካሄድ የሚከተሉት ነገር አላቸው።

“ . . . በክርስቶስ ኢየሱስ የሚሆነውን መንገዴን እርሱ ያሳስባችሁዋል።” 1ኛቆሮ.4:17

“አንተ ግን ትምህርቱን፣ አካሄዴን፣ አሳቤንም እምነቴንም ትዕግስቱንም ፍቅራንም መጽናቴንም ስደቱንም መከራዬንም ተክተልህ፣ በእንጾኪያና በኢቆንዮን በልስጥራንም የሆነብኝን የታገሥሁትንም ስደት ታውቃለህ ጌታም ከሁሉ አዳነኝ።”

2ኛ ጢሞቴዎስ 3:10

በመንፈሳዊ አባት ጥላ ሥር መሆን ማለት ለእኛ ጥቅምና ለጥሩ ግንኙነት እንዲያመቸን ለወሬ ያህል በተገናኙ ጊዜ ብቻ አባቴ ማለት አይደለም። እውነተኛ መንፈሳዊ አባቶቻችን ለአገልግሎት በር የከፈቱልን ሳይሆኑ ለአገልግሎት ያዘጋጁንና ያበቁን ናቸው። በመንፈሳዊ አባት ሥር መጠለል ማለት ትምህርቱን፣ አካሄዱን፣ ሀሳቡን፣ እምነቱን፣ ፍቅሩን፣ ጽናቱን፣ ስደቱንም ይሁን መከራውን አብሮ ለመካፈል በእርሱ ምሳሌ የማደግ ህይወት ነው። ይህ ማለት በሥጋዊ አባት ሥር ስናድግ ንግግራችንና አካሄዳችን ሳይቀር ሊመሳሰል እንደሚችል እኛም መንፈሳዊ አባት ካለን ከመልካችን ውጭ አገልግሎታችን ይሁን ንግግራችን እንኳን ሊመሳሰል ይችላል።

ከዚህም አንፃር መንፈሳዊ አባት ለእኛ መኖሩ አስፈላጊ ቢሆንም መንፈሳዊውን አባት መርጦ መከተል ግን ወሳኝ ነገር ነው። ልጅ አባቱን ሊመስል እንደሚችል ራሳችንን በፈቃዳችን የሰጠነው መንፈሳዊ አባት አካሄዱ ከእግዚአብሔር ጋር ካልሆነ የእኛም አካሄድ ከእግዚአብሔር ጋር ላይሆን ይችላል። ስለዚህ መንፈሳዊ አባትን በትክክል መምረጥ የፍጻሜያችንን ውጤት ይወስናል።

በዚህ ውስጥ ማወቅ የሚገባን እውነት ጳውሎስ ለጢሞቴዎስ አባት ሆኖ በምክርና በተግሳጽ እንዳሳደገው ሁሉ በግልጽ ሕይወታችንን የሚከታተሉን መንፈሳዊ አባቶች ሊኖሩን ይገባል።

5. አባት የሆኑ መሪዎች መከበር አለባቸው



“... መፈራት ለሚገባው መፈራት፤ ክብር ለሚገባው ክብርን ሰጡ።” ሮሜ 13:7



በእግዚአብሔር መለኮታዊ ትዕዛዝ አባትና እናትን ማክበር እንዳለብን ተጽፎልናል። እነርሱ በሕይወታችን የአባትነትና የእናትነት ሚና ስላላቸው ነው። እንደዚሁም መንፈሳዊ አባት በመሆን ለእኛ መንፈሳዊ ዕድገት ድርሻ የነበራቸውም ሰዎች መከበር አለባቸው። እንዲሁም ወንጌልን ከማገልገል አንፃር የእግዚአብሔር ቃል እጥፍ ክብር ይገባቸዋል ያላቸው ሰዎች አሉ። እያንዳንዱ ሰው ያለውን መንፈሳዊ የሥልጣን ተዋረድ

በመረዳት ከላይ ያሉትን እንደ አባት ቢያከብር የአባትነት ሚና ያላቸውም ከሥር ባሉት ላይ ባለመነሳት መጠባበቅ ቢኖር ትልቅ ሥራ ይሠራል።

እንደ ምሳሌ በአንዳንድ የአፍሪካ ሀገሮች አካባቢ ያሉትን አንዳንድ አብያተ ክርስቲያናትንና መሪዎቻቸውን ማየት ብንችል በመካከላቸው ትልቅ የአባትና የልጅ ዓይነት መከባበር እንዳለ ያሳያል። በጣም ትላልቅ ቤተ እምነትና ብዙ ሕዝብ በሥራቸው ያሏቸው ትላልቅ መሪዎች ለነርሱ ለራሳቸው መንፈሳዊ አባት አላቸው። አንዳንዶቹ በቤተ እምነት ደረጃ እንኳን ባይገኙ በመጀመሪያ ደረጃ መንፈሳዊ እውነቶችን በማካፈል ያሳደጓቸውን አባቶች ያከብራሉ። እንደምንሰማው አንዳንድ ቤተ-እምነቶች በቤተ-እምነት ደረጃ አንድ አንኳን ባይሆኑ ከቤተ ክርስቲያናቸው ጠቅላላ ገቢ አሥራት አስቀድሞ ለወጡበት መሪ ቤተ ክርስቲያን በፈቃዳቸው በየጊዜው ያወጣሉ። አባት ወደ ሆኗቸው መሪዎቻቸው ዘንድ በመሔድ በየጊዜው ይመክራሉ በመልካም ቃል ይባረካሉ።

በሌላ መልኩ የራሳችንን የክርስትናና የእመራር መልክን ማየት ከቻልን በተቃራኒ መልኩ አባት የሆኑ መሪዎች የማይከበሩበት ብሎም ሁሉም ለእያንዳንዱ መሪና አባት መሆን የሚፈልጉበት ሁኔታ አለ። እግዚአብሔር በአባት መሪዎች ሥር ላሉት አገልጋዮች ራዕይ ሊሰጣቸው ይችላል። ግን ያንን ራዕይ ሥራ ላይ ማዋል የሚገባቸው በእግዚአብሔር ፈቃድ በእነርሱ ላይ መሪ የሆነው አካል በአደባባይ ባርኮ በመሸኘትና በየጊዜው አባታዊ ትስስር ኖሮ በመመካከርና በመበራረክ ሲሆን መልካም ነው።

በእኛ ዘንድ እንዲህ ዓይነት አባታዊ ትስስርና ስርአት ባለመኖሩ ምክንያት በየትኛውም ሀገር ያለን ኢትዮጵያውያን ጠንካራና የተደራጀ ቤተ ክርስቲያን ይዞ ከመቀጠል ይልቅ ስንበታተን እንታያለን። እንግዲህ በሁላችንም ዘንድ መታወቅና መቀጠል ያለበት ነገር ቢኖር መንፈሳዊ አባት እንዳለ አውቀን እነርሱን ማክበርና ለእነርሱም መታዘዝ እንደሚገባን ነው። ስለዚህ በዘመናት መካከል በየደረጃው የሚገኙ መሪ አባቶች እንደ ቃሉ አክብሮት ይገባቸዋል።

6. አባቶች በጥንቃቄ መታረም አለባቸው



“ኖኅም ገበሬ መሆን ጀመረ ወይም ተክለ። ከወይን ጠጁም ጠጣና ሰከረ በድንኳኑም ውስጥ ራቁቱን ሆነ። የከነዓን አባት ካምም የአባቱን ራቁትነት አየ ወደ ውጭም ወጥቶ ለሁለቱ ወንድሞቹ ነገራቸው። ሴምና ያፌትም ሽማ ወስደው በጫንቃቸው ላይ አደረጉ የኋሊትም ሄደው የአባታቸውን ራቁትነት አለበሱ ፈታቸውም ወደ ጌላ ነበረ የአባታቸውንም ራቁትነት አላዩም።” ዘፍጥረት 9:20÷23



እንግዲህ በልጆቹ ላይ የአባትነት ሥልጣን ያለውና ትላንትና ትውልድን ለማዳን አንድ መቶ ሃያ ዓመት መርከብን በመሥራት ዋጋ የከፈለው ኖኅ በአንድ ወቅት ሰክሮ ራቁቱን የመሆን ድካም ገጠመው። ምንም እንኳን ሰክሮ ራሱን መቆጣጠር በማይችልበት

ሁኔታ ላይ ቢሆንም ከእግዚአብሔር የተሰጠው የአባትነት ሥልጣን ከእርሱ ጋር ነበር።

ይህንን ያልተረዳው የከነዓን አባት ካም የአባቱን ራቁትነት በጥንቃቄ መሸፈን ሲገባው ወደ ውጭ ወጥቶ ለወንድሞቹ አወራ። ምንም እንኳን በመጠጥ ምክንያት ድካም ውስጥ ቢሆንም ድካሙ አደባባይ መውጣት እንደ ሌለበት የገባቸው ያፌትና ሴም የአባታቸውን ራቁትነት ሳይመለከቱ ለሌላም ሳያወሩ በጥንቃቄ ሸፈኑት።

ከዚህ ቃል እውነት እንደምንረዳው በእኛ ላይ የመሪነትና የአባትነት ሥልጣን ያላቸው ሰዎች ድካም ቢኖርባቸው መታረም አለባቸው። መታረም ያለባቸው ግን በካም መንገድ ሳይሆን በያፌትና በሴም መንገድ በጥንቃቄ መሆን አለበት።

የመሪ አባቶችን ድካም በየቦታው ማውራት መጽሔት ላይ ስማቸውን ማብጠልጠልና በጓዳ ያየነውን የእነርሱን ራቁትነት በየአደባባዩ ማውራት እነርሱን የማረሚያ መንገድ አይደለም። ምክንያቱም ምንም ድካም ቢኖርባቸውም የአባትነት ሥልጣን በእኛ ላይ እስኪያዙ ድረስ በእኛ ላይ አዝነው የሚያወጡት ቃል ሊጎዳን ይችላል። ኖህም ቢሆን ከስካሩ እንደነቃ ልጁ ያደረገበትን አውቆ የወሰደው የአባትነት ሥልጣን እርምጃ በትውልዱ ሁሉ ላይ እርግማን አምጥቷል።

ስለዚህ መንፈሳዊ መሪ አባቶችን ከማክበር አንፃር በደህና ጊዜ ከመታዘዝ ባለፈ መልኩ በድካማቸውም እንዴት በጥንቃቄና

በአክብሮት ልናርማቸው እንደሚገባን ማወቅ ያስፈልጋል።

7. አዎንታዊና አሉታዊ ተጽዕኖዎችን ማወቅ



“ነፍስ ሁሉ በበላይ ላሉት ባለ ሥልጣኖች ይገዛ። ከእግዚአብሔር ካልተገኘ በቀር ሥልጣን የለምና።” ሮሜ 13:1



በቤተክርስቲያን ውስጥ ላሉ መንፈሳዊ መሪዎችም ይሁን በውጭ ላሉ የመንግሥት አለቆች ሥልጣንን የሚሰጥ እግዚአብሔር ነው። በእኛ ላይ መንፈሳዊ አባት ሆነው የመሪነት ሥልጣን ያላቸው ሰዎች ብርቱዎች ወይም ደካማዎች ቢሆኑ የእነርሱ ማንነት ሳይሆን ሥልጣን የሰጣቸው አምላክ ማንነት ግን እንዲከበሩ ምክንያት ይሆናል።

ምናልባት አንዳንዶቹ (በእኛ እይታ) ለመሪነት የሚያስችል ብቃትና ማንነት ባይኖራቸውም እንኳን የመሪነቱን ሥልጣን እስከያዙ ድረስ የሥልጣኑ ባለቤት የሆነው የእግዚአብሔር ወኪል ናቸው።

ስለዚህ መንፈሳዊ መሪ አባቶችን እንድናከብራቸው የሚያስገድደው እግዚአብሔር በእነርሱ ላይ ያስቀመጠው ሥልጣን ነው። ከዚህም አንፃር የእኛን አባትና እናቶችን ባናከብራቸውና ባንታዘዛቸው እነርሱ አዝነው የሚናገሩት ክፉ ቃል ክፉ ተጽዕኖ በሕይወታችን ማምጣት እንደሚችለው አሁንም መንፈሳዊ አባቶች በእኛ

አዝነው የሚናገሩት ክፉ ቃል በፍጹሜያችን ክፉ ተጽዕኖ ሊያመጣ ይችላል።

እንደዚሁም እነርሱን በመታዘዝና በማስደሰት ባከበርናቸው ቁጥር በእኛ ህይወት ላይ መልካም የሆነ አዎንታዊ ተጽዕኖ ሊያመጣ እንደሚችል መገንዘብ አለብን። የመንፈሳዊ አባቶች በእኛ ላይ ያለው ሀዘን በእኛ ላይ ክፉ ተጽዕኖ ሊያመጣ እንደሚችል ሁሉ እነርሱን ማክበር በእኛ ህይወት ላይ መልካም ተጽዕኖ ያመጣል።

እነርሱን ካሳዘንን እኛ ያንን ዘር በዘመናችን እናጭዳለን እንደዚሁ ለእነሱ አክብሮት ከሰጠን ያንን መልካም ዘር ፍሬውን በብዙ እጥፍ እናጭዳለን። እንደ ራሳችን ፈቃድ የወደድነውን እያደረግን ያለ ስርአት እየሄድን ባለመታዘዝና በማዋረድ እየተመላለስን ምንም ችግር የለውም ማለት አንችልም። ይልቁንስ ያለ መከናወንን ከሚያመጡ ነገሮች አንዱ በእኛ ላይ ሥልጣን ያላቸውን መንፈሳዊ አባቶችን ያለመታዘዝና ያለማክበር እንደሆነ አውቀን በነገር ሁሉ በጥንቃቄ መመላለስ ይገባናል።

8. የአባቶችን የበረከት ቃል መፈለግ

በህይወታችን ከሚያስፈልጉን ነገሮች አንዱ መንፈሳዊ አባቶች በእኛ ላይ መልካም የሆነ የበረከት ቃል መናገራቸው ነው። የመንፈሳዊው አባትነት ሥልጣን ለስም ብቻ የተሰጣቸው ሳይሆን የተሰጣቸውን ሥልጣን ተጠቅመው በእኛ ላይ የባርኮት ቃል እንዲናገሩ ጭምር ነው።

መንፈሳዊ መሪ አባቶች በሀገር፣ በቤተ እምነት፣ በአጥቢያ ቤተ ክርስቲያንና በግለሰብ ደረጃም ቢሆን መባረክ እንዳለባቸው ሊረዱ ይገባል። በትንሹም በትልቁም ነገር እያዘኑ ክፉ ቃል ከማውጣት ይልቅ የእነርሱ ቃል በእምነትና በሥልጣን ከተጠቀሙ ትልቅ ሥራ እንደሚሠራ በማወቅ መባረክ አለባቸው።

“ይስሐቅ ሊመጣ ስላለው ነገር ያዕቆብንና ዒሣውን በእምነት ባረካቸው።” ዕብ.11:20÷21

እንዲህ የቀደሙት አባቶች በልጆቻቸው ላይ በእምነት የበረከት ቃል እንደሚናገሩ እናያለን። ልጆቻቸውም ቢሆኑ ከአባቶቻቸው የበረከት ቃል ለማስወጣት ጥረት ሲያደርጉ እናያለን።

“ዒሳውም አባቱን አለው፡- አባቴ ሆይ በረከትህ አንዲት ብቻ ናትን? አባቴ ሆይ እኔንም ደግሞ ባርክኝ።” ዘፍጥረት 27:38

ይህን ያህል ከአባቱ ዘንድ የበረከት ቃል ለማስወጣት ያለውን ናፍቆት እናያለን። እንደዚሁም እኛም በላያችን ላይ ያሉ መንፈሳዊ መሪ አባቶች በእኛ ላይ የሚናገሩት የበረከት ቃል እንደሚሠራ አምነን እንዲናገሩብን መፍቀድ አለብን።

በአንድ ወቅት በጀርመን ፍራንክፈርት ከተማ ቁርስ ለመብላት አንድ ቤት ስገባ አንድ አፍሪካዊ ወጣት መጸዳጃ ቤት ውስጥ የጽዳት ሥራ እየሠራ አገኘሁት። እኔ በመጸዳጃ ቤት ውስጥ ተጠቅሜ ስወጣ የማበረታቻ ገንዘብ ሰጥቼው ቁርሴን ለመብላት ሔድኩ። ቁርሴን በልቼ እጄን ለመታጠብ ወደ መታጠቢያ ክፍል

ስገባ ያ ወጣት መጽሐፍ ቅዱስ ሲያነብ አገኘሁት። እኔም ዳግም የተወለድክ ክርስቲያን ነህ? ስል ጠየኩት እሱም አዎ አለኝ እኔንም ሲጠይቀኝ ክርስቲያን መሆኔንና ለአገልግሎት ከኢትዮጵያ የመጣሁ ፓስተር መሆኔን ነገርኩት። በዚህ ጊዜ ከአንድ ሰዓት በፊት የሰጠሁትን ገንዘብ መለሰልኝ። የአንተን ገንዘብ ሳይሆን የበረከት ቃል ነው የምፈልገው ብሎ ተንበረከክና እጄን ነትቶ ራሱ ላይ አደረገ። እኔም የባርኩት ፀሎት ጸለይኩለት።

ይህንን ሁኔታ ሳይ ግን በጣም አዘንኩ ወይ ሀገሬ! ብዬ ራሴን ጠየቅኩ ከመድረክ አገልግለን ስንወርድ የእኛን የባርኩት ቃል በእምነት የሚፈልግ ሰው አላፈራንም። እነርሱ ግን የበረከት ቃል አውጣብኝ የሚል ትውልድ አፍርተዋል።

እንግዲህ ይህ ትውልድ መስማትና ማወቅ ያለበት እውነት መንፈሳዊ አባቶች እንዳሉትና እነርሱን ለይቶ አውቆ ማክበርና መታዘዝ እንዳለበትና የሀዘንና የመርገም ቃል ሳይሆን የበረከት ቃል እንዲያወጡ ማድረግ እንዳለበት ነው።

ስለዚህ የመንፈሳዊ አባትነት ሥልጣን ያላቸው ሰዎች መልካም የበረከት ቃል እንዲናገሩብን በእምነት በፈቃዳችን ራሳችንን መስጠት አለብን። ይህንን እውነት የተረዱ ሰዎች ሁልጊዜ በዘመናቸው ይጠቀማሉ። እኛም ይህንን ትምህርት የምናነብ ሁሉ መንፈሳዊ የአባትነት ሥልጣን ካላቸው መሪዎች የሚወጣው የባርኩት ቃል በዘመናችን ሁሉ በእኛ ህይወት እንደሚሠራ አምነን መጠቀም መቻል አለብን።

ማስታወሻ



እርስዎ ይህንን መጽሐፍ እንብዘው ተጠቅመው ከሆነ ይግዙና ለልጆችዎ
ይሰጡ፤ ልጅ ከሆኑ ደግሞ ለወላጆችዎ፤ እንዲሁም ለወንድሞችዎና
ለእህቶችዎ ይግዙና ይሰጡ፤ የእነርሱ በረከት የእርስዎም ነውና።



ለቤተክርስቲያንና ለሀገር የሚጠቅም አኖትና አባትን የሚያስታውስ
ወላጆችን ከልጆች ጋር የሚያስታርቅ ውብ የሆነ መጽሐፍ ፓስተር አመላከት
ጌታ አቅርቦልናል። እንግዲህ እኛ ደግሞ ያጠፋውን ለመመለስ፤ ግብረ ጉብን
ለመዝራት፤ ትውልዱን ለመምከርና ለመባረክ ይህንን መጽሐፍ ልንጠቀምበት
ይገባል።

ሰለሞን አበበ
የኢትዮጵያ ልማት ልማት ህብረት ቤተክርስቲያን ልማት ማህበር/ክፍል አስከፊ



በእኔ ህይወት የሆነው ሁሉ በምህረቱ ነው።

መጋቢ አመሱ ጌታ

“እናትህንና አባትህን አክብር” በሚል ርዕሰ በመጋቢ አመሱ ጌታ የተጻፈው ይህ መጽሐፍ በተለይ ለአሁኑ ትውልድ በጣም አስፈላጊ የሆነ የጊዜውን መልዕክት የያዘ መሆኑን ተረድቻለሁ። ስለሆነም ይህንን መጽሐፍ በማንበብና ለሌሎችም በማክፈል ከአክብሮት ጋር በተያያዘ ያሉትን መጽሐፍ ቅዱሳዊ ምክፍራት እንድትረዱ አበረታታለሁ።

መጋቢ ጌታሁን ታደሰ
የኢትዮጵያ አማኑኤል ህብረት ቤተክርስቲያን ፕሬዚዳንት።

እናውቀዋለን እያልን በቂ ትኩረት ያልሰጠነውን ርዕሰ ጉዳይ ይህ ጸሐፊ አሁን ማንሳቱ ተገቢ ነው። የቤተሰብን፣ የቤተክርስቲያንንና የኦገርን ሰላምና ብልጽግና የሚሹ ሁሉ አባትና እናትን እንዲሁም መሪዎችን ማክበር ተገቢ መሆኑን ይገነዘባሉ። ይህ መጽሐፍ የወላጅ አክብሮትን በብዙ አገሮች እንድንመለከተውና ይህንን ጉልህ ትእዛዝ ዘልለን እንዳናልፍ በሚያነቃ መንገድ በር የሚከፍት ጠቃሚ ማብራሪያ ነው። ወላጆችን አሳዳጊዎችንና ልዑል አምላክ በእኛ ላይ የሾማቸውን መሪዎች በማክበር የሚገኘውን በረከት ይሰጠን።

ንጉሴ ቡልቻ
የቃለ እግዚአብሔር አንባቢያን ማህበር ዋና ጸሐፊ

ወንድማችን ፓስተር አመሱ ጌታ በብዙ መልኩ የተዘነጋውን የመጽሐፍ ቅዱሱን እናትና አባትህን አክብር የሚለውን ቁልፍ ትዕዛዝ ዛሬ ቦታ እንድንሰጠው እንድትቀሰቅሰን ይህችን መጽሐፍ አቅርቦልናል። ይህ እውነት ለትውልዱ መታደስና ለመጪው ትውልድ በረከት የሚሆን መሰረት የሚጥል ሆኖ እግኝቱዋለሁ።

ዶ/ር ይገረሙ ከበደ

አንባቢያን ሊጠቀሙ የሚችሉት ንስሐ በመግባትና የንስሐን ፍሬ በመፈጸም ከሕይወታቸው ጋር ሲያዛምዱ መሆኑን መጽሐፉ ትወተውታለች።

ሳሙኤል ኃይሉ ከ24/7 ምልጃ ማዕከል

ብር 20:00

ሕቅመት 4ር አስቶ ትሬዲንግ ኃላፊ የግ.ማህ 0111565352

USD 10:00